

ചെങ്ങന്നൂർ ഭദ്രാസന മുഖപത്രം

ബലമേൽ പത്രിക

വാല്യം 29 ലക്കം 2

2016 ഫെബ്രുവരി 11 മുതൽ 17 വരെ

ഫെബ്രുവരി 2016



ഭദ്രാസന കൺവൻഷൻ 2016





സൗഖ്യദാനത്തിന്റെ വികൃത മുഖങ്ങൾ

കേരളം ഇന്ന് അത്ഭുത രോഗശാന്തിയുടെ നാടായി മാറിക്കഴിഞ്ഞിരിക്കുന്നു. ഒരു മരുന്നും ചികിത്സ യുമില്ലാതെ പ്രാർത്ഥന, ധ്യാനം, തളിവിഴിപ്പ്, വിശുദ്ധ ഛർദ്ദി, തഴുകൽ എന്നുവേണ്ട പലവിധത്തിലുള്ള വിക്രിയകളിലൂടെ അത്ഭുത രോഗശാന്തി നൽകപ്പെടുന്നു. ഔഷധവും ചികിത്സ യുമില്ലാതെ രോഗം സുഖപ്പെടുത്തുന്നതിനെയാണ് പൊതുവിൽ അത്ഭുത രോഗശാന്തിയായി പരിഗണിക്കപ്പെടുന്നത്. ദീർഘകാലം ചികിത്സയിൽ ഇരുന്നവർ പിൻക്കാലത്ത് നടത്തുന്ന അവകാശവാദങ്ങളും അത്ഭുത സൗഖ്യമായി കാണാനാവില്ല. പക്ഷെ, അത്ഭുത സൗഖ്യമായി അവകാശപ്പെടുന്ന സംഭവങ്ങളിൽ മിക്കതും അത്തരത്തിലുള്ളവയാണ്. അനുഭവ കഥകളും സാഹചര്യങ്ങളും പരിഗണിച്ച് അവയെ അന്ധമായി വിശ്വസിക്കുന്നു.

പ്രാർത്ഥിച്ചാൽ ദൈവം സൗഖ്യം തരും എന്നതാണ് അത്ഭുത രോഗശാന്തി ശുശ്രൂഷകരുടെ വിശ്വാസത്തിന്റെ കാതൽ. രോഗം സമ്മാനിക്കുന്നത് പൈശാചികനാണെന്നും അതു മാറ്റാൻ ദൈവം തന്നെ വിചാരിക്കണമെന്നും അതിനായി നിങ്ങൾ ചില ത്യാഗങ്ങൾ അനുഷ്ഠിക്കണമെന്നും അതിനായി ഞങ്ങൾ നിങ്ങൾക്കുവേണ്ടി പ്രാർത്ഥിക്കാം എന്നും ഉറപ്പ് നൽകി പണം സംഭാവനയായി ആവശ്യപ്പെടുന്ന ആയിരക്കണക്കിന് സുവിശേഷ മാസികകളും ചാനലുകളും ഇന്ന് നിലവിലുണ്ട്. അതിനായി പ്രാർത്ഥനാ സെല്ലുകൾ രൂപീകരിച്ച് 24 മണിക്കൂറും പ്രാർത്ഥന നടത്തുന്നു എന്ന് അത് വിശ്വസിക്കുന്നവരെ ധരിപ്പിക്കുകയും ചെയ്യുന്നു. രോഗം പാപം മൂലമല്ലെന്ന് കർത്താവ് കരുടനെ സൗഖ്യമാക്കിയപ്പോൾ പറഞ്ഞിരിക്കുന്നത് ഇതിനോട് കൂട്ടി വായിക്കേണ്ടതാണ്.

അപരന്റെ രോഗം ഔഷധ രഹിതമായി നക്കിയെടുത്ത് പേരെടുത്തവരിൽ പലരും പിന്നീട് ആ പണിയൊക്കെ ഉപേക്ഷിച്ച് ആധുനിക ചികിത്സ വാഗ്ദാനം ചെയ്യുന്ന പഞ്ചനക്ഷത്ര ആശുപത്രികൾ സ്ഥാപിക്കുമ്പോൾ അത്ഭുത രോഗശാന്തിയെക്കാൾ ആദായകരമാണ് 'ചികിത്സാ വ്യവസായം' എന്ന് തെളിയിക്കുന്നു. രോഗിയുടെ ആത്മവിശ്വാസവും

പോരാട്ട വീര്യവും രോഗാവസ്ഥ തരണം ചെയ്യുന്നതിൽ ഏറെ സഹായിക്കുന്നു.

മുഖ്യധാരാ സഭകൾ രോഗശാന്തി ശുശ്രൂഷകൾ അവഗണിക്കുകയോ കുറേക്കൂടി യുക്തിസഹമാക്കുവാൻ ശ്രമിക്കുകയോ ചെയ്യുന്നുണ്ട്. 'പക്ഷെ, മാലാഖമാർ കടന്നുചെല്ലുവാൻ അറയ്ക്കുന്നതിടത്തേക്ക് വിപ്ലവങ്ങൾ ഇറച്ചു കയറുന്നു.' എന്ന പ. പോപ്പ് അലക്സാണ്ടറിന്റെ വരികൾ സാധൂകരിക്കുന്ന വിക്രിയകളാണ് അക്ഷരാർത്ഥത്തിൽ ഈ രംഗത്ത് ഇന്ന് അരങ്ങേറിക്കൊണ്ടിരിക്കുന്നത്. ന്യൂജനറേഷൻ സഭകളും കരിസ്മാറ്റിക് പ്രസ്ഥാനങ്ങളും ഈ രംഗത്ത് ശക്തമായ ആധിപത്യം സ്ഥാപിച്ചു കഴിഞ്ഞു. വേഷം മാറിയും (മെത്രാന്മാരായി പോലും) ശൈലികൾ മാറ്റിയും തന്ത്രങ്ങൾ മാറ്റിയും ഈ രംഗം അനുദിനം വൈവിധ്യങ്ങൾ നിറഞ്ഞ പേക്കുത്തുകളായി മാറപ്പെട്ടിരിക്കുന്നു.

ഏറ്റവും അത്യാധുനികമായ എല്ലാ വിപണന തന്ത്രങ്ങളും ഇത്തരത്തിലുള്ള രോഗശാന്തി മാമാങ്കങ്ങളുടെ പ്രചരണത്തിനായി ഉപയോഗപ്പെടുത്തുന്നുണ്ട്. നവമാധ്യമങ്ങൾ, ദൃശ്യമാധ്യമങ്ങൾ, പത്രമാധ്യമങ്ങൾ എന്നുവേണ്ട എല്ലാ വഴികളിലും ഇതിനെ പരസ്യപ്പെടുത്തുവാൻ അവർക്ക് കഴിയുന്നു. ഇവരുടെ ആരാധനകളിൽ സാമ്പത്തിക, വിദ്യാഭ്യാസ ഭേദമില്ലാതെ ആളുകൾ തടിച്ചു കൂടുന്നു. രോഗശാന്തിയും അത്ഭുതവും കാണാനെത്തുന്നവർ തങ്ങളുടെ വിശ്വാസത്തിന് വേണ്ട തെളിവുമായിട്ടാണ് തിരികെ വണ്ടികയറുന്നത്. അടുത്ത തവണ വരുമ്പോൾ അവരുടെ തെളിവുകളിൽ സംപ്രീതരായ കുറേപ്പേർ കൂടെയുണ്ടാകും. അത്ഭുത രോഗശാന്തിയുടെ യഥാർത്ഥ മുഖം തിരിച്ചറിഞ്ഞും തെളിവാദിഷേക ശുശ്രൂഷ ഉൾപ്പെടെയുള്ള കൗദാശിക കർമ്മങ്ങൾ രോഗശാന്തിക്കുള്ളതാണെന്ന് മനസ്സിലാക്കിയും എല്ലാ സൗഖ്യങ്ങളും ദൈവം നൽകുന്നതാണെന്ന ബോധത്തോടെയും സൗഖ്യമാക്കുന്ന ദൈവത്തിലുള്ള പൂർണ്ണ വിശ്വാസത്തിൽ സ്വയം സമർപ്പിക്കുവാനും വിധേയപ്പെടുവാനും നാം തയ്യാറാകണം.

ഫാ. ഏബ്രഹാം കോശി കുറുപ്പുറത്ത്

സൗഖ്യം - ആത്മശരീര മനസ്സുകൾക്ക്

ഈ വർഷം നമ്മുടെ കൺവൻഷൻ യോഗങ്ങളുടെ മുഖ്യചിന്താവിഷയമായ പുറപ്പാട് പുസ്തകം 15-ാം അദ്ധ്യായം 26-ാം വാക്യത്തിൽ യഹോവയാം ദൈവം തന്നെതന്നെ പരിചയപ്പെടുത്തുന്നത് “യഹോവ റാഫ്”- സൗഖ്യമാക്കുന്ന യഹോവ എന്നാണ്. സഭാ തലത്തിലുള്ള ബോധവൽക്കരണത്തിന് സഭയുടെ മാനവശേഷി വകുപ്പിന്റെ ചുമതലയിൽ ഈ വർഷം പഠന വിഷയമാക്കുന്നത് മനുഷ്യന്റെ ആത്മശരീര മനസ്സുകളുടെ സമ്പൂർണ്ണ ആരോഗ്യ സംരക്ഷണം എന്ന വിഷയമാണ്.

വൈദ്യശാസ്ത്ര രംഗത്ത് അഭൂതപൂർവ്വമായ പുരോഗതി കൈവരിക്കുമ്പോളും ശാരീരിക മാനസിക രോഗങ്ങളാൽ വലയുന്ന മനുഷ്യരുടെ എണ്ണത്തിന് കുറവ് സംഭവിക്കുന്നില്ല എന്നു മാത്രമല്ല അത് അനുദിനം വർദ്ധിച്ചു വരുന്നു ഈ പശ്ചാത്തലത്തിൽ നമ്മുടെ കൺവൻഷന്റെ ചിന്താവിഷയമായ സൗഖ്യമാക്കുന്ന യഹോവ എന്ന വിഷയം പ്രാധാന്യം അർഹിക്കുന്നതും പ്രസക്തവുമാണ്.

സൗഖ്യമാക്കുന്ന ദൈവത്തെ കേവലം ശാരീരിക സൗഖ്യം പ്രദാനം ചെയ്യുന്ന ഒരു ദൈവമായി കാണുകയും അതിന്റെ അടിസ്ഥാനത്തിൽ മാത്രം ജീവിതത്തെ മുമ്പോട്ട് കൊണ്ടുപോകുകയും ചെയ്യുന്ന പ്രവണത വർദ്ധിച്ചു വരുന്നു. എന്നാൽ നാം പലപ്പോഴും മറന്നു പോകുന്ന ഒരു വസ്തുത ഉണ്ട്. ഒരു മനുഷ്യൻ എന്നാൽ കേവലം ശരീരം മാത്രമല്ല എന്ന യാഥാർത്ഥ്യം. ഒരു മനുഷ്യൻ ശരീരവും, മനസ്സും, ആത്മാവും ചേർന്നതത്രേ. 1 തെസലോനിക്യർ 5:23 ൽ പ. പൗലോസ് ശ്ലീഹാ ഓർമ്മിപ്പിക്കുന്നത് നമ്മുടെ ആത്മാവും പ്രാണനും ദേഹവും (Mind, Body and Soul) മുഴുവനായി നമ്മുടെ കർത്താവായ യേശു ക്രിസ്തുവിന്റെ പ്രത്യക്ഷതയിൽ അനന്യമായി വെളിപ്പെടുമ്പോൾ കാക്കപ്പെടുമാറാകണം എന്നത്രേ. ആദ്യ മനുഷ്യനെ മണ്ണുകൊണ്ടു സൃഷ്ടിച്ചു എങ്കിലും അവൻ സ്തുല ശരീരം മാത്രമായിരുന്നില്ല എന്ന് ഉല്പത്തി പുസ്തകം 2:7 വ്യക്തമാക്കുന്നു. “യഹോവയായ ദൈവം നിലത്തെപൊടിക്കൊണ്ടു മനുഷ്യനെ നിർമ്മിച്ചിട്ട് അവന്റെ മുകളിൽ ജീവശ്വാസം ഊതി, മനുഷ്യൻ ജീവനുള്ള ദേഹിയായി തീർന്നു.”


ശാരീരിക സൗഖ്യം മാത്രം ലക്ഷ്യം വച്ചുകൊണ്ടുള്ള ആത്മീയത വിശുദ്ധ സഭയുടെയും അപ്പോസ്തോലിക പാരമ്പര്യത്തിനും, തിരുവചനത്തിനും എതിരത്രേ. യേശുക്രിസ്തുവിന്റെ പരസ്യശുശ്രൂഷയിൽ കേവലം ശാരീരിക സൗഖ്യമല്ല പ്രദാനം ചെയ്യുന്നത്, പാപങ്ങൾ മോചിച്ച് മനസ്സു തകർന്നവരെ ബലപ്പെടുത്തി ദൈവമുമ്പാകെ നിൽപ്പാൻ യോഗ്യതയുള്ളവരാക്കി തീർത്തു. യേശു ക്രിസ്തുവിന്റെ മനുഷ്യാവതാരവും കഷ്ടാനുഭവവും ഉത്ഥാനവും നമ്മുടെ ശരീരത്തിന്റെയും മനസ്സിന്റെയും ആത്മാവിന്റെയും പുതുക്കത്തിനും ശുദ്ധീകരണത്തിനുമായിരുന്നു. പരിശുദ്ധ രൂപായുടെ കിന്നരമെന്ന് അറിയിക്കപ്പെടുന്ന വിശുദ്ധനായ മാർ അപ്രേമിന്റെ അനുതാപകീർത്തനത്തിൽ നാം ഇപ്രകാരം പാടുന്നു.

**“എൻ നാമാ നിൻതിരുമുമ്പിൽ, ആത്മശരീരമനസ്സുകളെ
ശോഭകലർന്ന വിളക്കുകളായി ഞാൻ കത്തിപ്പാറാകണമെ..”**

വി. മർക്കോസിന്റെ സുവിശേഷം 8:36 ൽ കർത്താവ് ചോദിക്കുന്നു “ഒരു മനുഷ്യൻ സർവ്വലോകവും നേടുകയും ആത്മാവിനെ നഷ്ടമാക്കുകയും ചെയ്താൽ അവൻ എന്ത് പ്രയോജനം.” ശാരീരികവും, ഭൗതികവുമായ ബുദ്ധിമുട്ടുകളും പ്രയാസങ്ങളും ദുഃഖങ്ങളും നിറഞ്ഞതാണ് ഈ ലോക ജീവിതം. മാനസികവും ആത്മീയവുമായി നാം കാലിടറി വിഭ്രമിക്കാം.... എങ്കിലും നമ്മെ സൗഖ്യമാക്കുന്ന ഒരു ദൈവം ഉണ്ടെന്ന വലിയ വാഗ്ദാനം നമ്മൾക്ക് പ്രത്യാശയും ആശ്വാസവും പ്രദാനം ചെയ്യുന്നു.

വലിയനോമ്പിലെ ആദ്യ ഞായറാഴ്ചയിലെ ഏവൻഗേലേറ്റൻ ഭാഗത്ത് കാനായിലെ കല്ലാണവിരുനിൽ പച്ച വെള്ളത്തെ നിറവും മണവും രുചിയുമുള്ള വീഞ്ഞാക്കി യേശുനാഥൻ രൂപാന്തരപ്പെടുത്തുന്നു. ആയതുപോലെ ഒരു രൂപാന്തരം നമുക്ക് ലഭ്യമാകണം എന്നാണ് സഭ ആഗ്രഹിക്കുന്നത്. പരിശുദ്ധ നോമ്പിലൂടെ ദൈവം രൂപാന്തരങ്ങൾക്ക് നമ്മെ യോഗ്യരാക്കട്ടെ എന്ന് പ്രാർത്ഥിച്ചു കൊണ്ടും ഏവർക്കും അനുഗ്രഹപ്രദമായ ഒരു നോമ്പുകാലം ആശംസിക്കുന്നു.

തോമസ് മാർ അത്താനാസിയോസ് മെത്രാപ്പോലീത്ത



നിരീക്ഷണം
വർഗീസ് ജോൺ, തോട്ടപ്പുഴ



ദുഃഖവെള്ളിയാഴ്ചയും വചനിപ്പു പെരുന്നാളും ഒരുമിച്ചു വന്നാൽ....?

(കഴിഞ്ഞ ലക്കം തുടർച്ച)

1939 ഏപ്രിൽ ഏഴിന് ഈ വിശേഷദിവസങ്ങൾ ഒരുമിച്ചു വന്നപ്പോൾ പരിശുദ്ധ ഇഗ്നാത്തിയോസ് അപ്രേം പ്രഥമൻ പാത്രിയർക്കീസ് ബാവായും പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവായും പുറപ്പെടുവിച്ച കല്പന കളിലെ പ്രസക്തഭാഗങ്ങൾ താഴെ ചേർക്കുന്നു.

പരിശുദ്ധ അപ്രേം പ്രഥമൻ ബാവ 1938 മിഥുനം 24 നു പുറപ്പെടുവിച്ച 464 -ാം നമ്പർ കല്പനയിൽ നിന്ന്: മാതൽത്തൊ പെരുന്നാൾ നമ്മുടെ കർത്താവിന്റെ ദേവാലയ പ്രവേശനത്തിന്റേയും വ്യഭനായ ശൈഖാന്റെയും ഓർമ്മയെ ഉദ്ദേശിച്ച് കുറേം 2 -ാം തീയതി തന്നെ ആചരിക്കേണ്ടതാകുന്നു. ഈ പെരുന്നാൾ ഈയാണ്ടിൽ വന്നതു പോലെ മൂന്നു നോമ്പിൽ വരികയോ, 1915 - ൽ വന്നതു പോലെയും 2010 - ൽ വരുവാനിരിക്കുന്നതു പോലെയും അപ്പൂർ റ്റായി ചിലപ്പോൾ വലിയ നോമ്പിന്റെ ശുബ്ദക്കോനൊ തിങ്കളാഴ്ച വരികയൊ ചെയ്താൽ ആ ദിവസം തന്നെ പെരുന്നാൾ ആചരിച്ചുകൊള്ളണം. പെരുന്നാൾ ക്രമം അനുസരിച്ച് കാലത്തെ വി. കുർബ്ബാന അർപ്പിക്കേണ്ടതും, വി. കുർബ്ബാനാനന്തരം ഉച്ചയ്ക്കു നോമ്പിന്റെ പ്രാർത്ഥന കഴിഞ്ഞു ഉപവാസം അഴിക്കേണ്ടതും ശുബ്ദക്കോനോയുടെ ക്രമം പിറ്റേ ദിവസം ചൊവ്വാഴ്ച നടത്തേണ്ടതും ആകുന്നു.

സുബോറൊ പെരുന്നാൾ, വിസ്മയനീയവും, രക്ഷാകരവുമായ ഗർഭധാരണത്തെപ്പറ്റി ദൈവമാതാ

വിനോടുള്ള വചനിപ്പിന്റെ ഓർമ്മയായി മീനം 25 നു തന്നെ സഭ ആചരിക്കുന്നതാകുന്നു. “സുബോറൊ പെരുന്നാൾ ഏതു ദിവസം വന്നാലും അന്നു തന്നെ സഭ കൊണ്ടാടുന്നു.” എന്ന് ഹുദായകാനോൻ 5 -ാം അദ്ധ്യായം, 1 -ാം വാക്യം, 5 -ാം നിയമത്തിലും, “ആ ദിവസം മാറാനായ പെരുന്നാളുകളുടെ അടിസ്ഥാനമാകുന്നു. ഈ പെരുന്നാളുകൾക്കു ഒരിക്കലും തീയതി മാറ്റം വരുത്തുന്നില്ല” എന്നു ആണ്ടടക്കമുള്ള പെരുന്നാൾ പട്ടികയിലും വ്യക്തമായി എഴുതപ്പെട്ടിരിക്കുന്നു. 1939 - ൽ വരുന്ന പ്രകാരം ദുഃഖവെള്ളിയാഴ്ച വന്നാൽ പോലും പെരുന്നാൾ മുറയനുസരിച്ചു കാലത്തെ വി. കുർബ്ബാന അണയ്ക്കേണ്ടതാകുന്നു. എന്നാൽ ആ വലിയ ദിവസത്തെക്കുറിച്ചുള്ള ബഹുമാനത്തെ പ്രതി നോമ്പിന്റെ വ്രതം അഴിക്കുവാൻ പാടില്ലാത്തതും, ദുഃഖവെള്ളിയാഴ്ചയുടെ ക്രമം ഉച്ചയ്ക്കും ഇരുപത്തിരണ്ടരയ്ക്കുമായി പതിവു പോലെ നിവർത്തിച്ചു കൊള്ളേണ്ടതും ആകുന്നു. സുബോറൊ പെരുന്നാൾ ദുഃഖശനിയാഴ്ച വന്നാലും പെരുന്നാൾ മുറയനുസരിച്ചു കാലത്തെ വി. കുർബ്ബാന അണയ്ക്കണം. ഉച്ചകഴിഞ്ഞ് ഇരുപത്തിരണ്ടരയ്ക്കു രണ്ടു ത്രോണോസുകളുള്ള പള്ളികളിൽ ദുഃഖശനിയാഴ്ചയുടെ മുറയനുസരിച്ചു വേറൊരു കുർബ്ബാന കൂടെ അർപ്പിയ്ക്കേണ്ടതാകുന്നു. ഒരു ത്രോണോസു മാത്രമുള്ള ചെറിയ പള്ളികളിൽ പെരുന്നാൾ മുറയനുസരിച്ചുള്ള രാവിലത്തെ കുർബ്ബാന മാത്രം അനുഷ്ഠിയ്ക്കുകയും,

പിന്നീടു ദുഃഖശനിയാഴ്ചയുടെ ക്രമം നിവർത്തിക്കുകയും ചെയ്യണം. ആ ദിവസം വി. കുർബ്ബാന അനുഭവിക്കുവാൻ ഒരുക്കമുള്ളവർ വലിയ ശനിയാഴ്ചയിലെ നോമ്പിനെ കാനോനാപ്രകാരം ബഹുമാനിച്ചുകൊണ്ട്, ഉച്ചയ്ക്കുശേഷം അനുഭവിച്ചു കൊള്ളേണ്ടതാകുന്നു.

ഈ കൽപനയുടെ മലയാളത്തിലുള്ള ശരിതർജ്ജമ മീഖായേൽ മാർ ദിവന്നാസിയോസ് മെത്രാപ്പോലീത്താ 1938 തുലാം രണ്ടിന് അദ്ദേഹത്തിന്റെ കീഴിലുള്ള പള്ളികൾക്കയച്ചിരുന്നു. ചിങ്ങവനം തകിടിയിൽ യാക്കോബ് കശീശായുടെ “നടപടി ക്രമം വൈദിക ഗൈഡ് 2-ാം ഭാഗം” എന്ന ഗ്രന്ഥത്തിലും (1948) ഈ കൽപന കൊടുത്തിട്ടുണ്ട്. ഇത്തരം സന്ദർഭങ്ങളിൽ, “കുർബ്ബാന കഴിഞ്ഞതിനാൽ ഉപവാസം വെടിയുവാൻ പാടില്ല; ചൊല്ലുന്ന പട്ടക്കാരനു മാത്രം ഒഴികഴിവുണ്ട്” എന്നും ഈ ഗ്രന്ഥത്തിൽ (പേജ് 6) പറയുന്നു.

ഈ കൽപനയിൽ പറയുന്നതുപോലെ 2010 ൽ മായൽത്തോ പെരുന്നാൾ വലിയ നോമ്പിന്റെ ശുബ്ദക്കോനൊ തിങ്കളാഴ്ച വന്നില്ല. മലങ്കര സുറിയാനി സഭയിലെ പാത്രിയർക്കീസ് പക്ഷം (ബാവാ കക്ഷി) 1952 ഡിസംബർ 15 ന് യൽദോ നോമ്പാരംഭത്തിനും കാതോലിക്കാപക്ഷം (മെത്രാൻ കക്ഷി) 1953 മേയ് 14ന് സർഗാരോഹണ പെരുന്നാളിനും ഗ്രിഗോറിയൻ കലണ്ടർ (പുതിയ രീതി) സ്വീകരിച്ചതോടെ ഈ സ്ഥിതിക്കു മാറ്റമുണ്ടായി. ഇനി 2285 ൽ മാത്രമേ ഇതു സംഭവിക്കുകയുള്ളൂ. ആ വർഷം മാർച്ച് 22 നാണ് ഈസ്റ്റർ. ഈസ്റ്റർ വരാവുന്ന ഏറ്റവും നേരത്തെത്തുള്ള തീയതിയാണിത്. താമസിച്ച് ഉള്ള തീയതി ഏപ്രിൽ 25 ആണ്. (ഉദാ: 2038, 2190).

പരിശുദ്ധ ഗീവർഗീസ് ദ്വിതീയൻ ബാവാ കോട്ടയം സുറിയാനി സിമ്മനാരിയിൽ നിന്നും 1114 (1939) കുംഭം 19ന് പുറപ്പെടുവിച്ച 106-ാം നമ്പർ കല്പന താഴെ ചേർക്കുന്നു.

“കൂടാതെ, ഈ വർഷം ദുഃഖവെള്ളിയാഴ്ചയും വചനിപ്പുപെരുന്നാളും ഒരു ദിവസം വന്നിരിക്കുന്നതിനാൽ വെള്ളിയാഴ്ച രാവിലെ വി: കുർബ്ബാന അണയ്ക്കേണ്ടതാണ്. വ്യാഴാഴ്ച സന്ധ്യാനമസ്കാരം മാറാനായ പെരുന്നാളിന്റെയും സൂത്തറാ ദുഃഖവെള്ളിയാഴ്ചയുടേയും കഴിക്കേണ്ടതാകുന്നു. രാത്രി 1-ാം കൗമ്മാ സൂബോറൊ (കന്യാസ്ത്രീ അമ്മയെ ഉദ്ദേശിച്ചുള്ളത്) യുടേയും, രണ്ടാം കൗമ്മാ ദുഃഖവെള്ളിയാഴ്ചയുടേയും 3-ാം കൗമ്മാ “ആന്നിദേ”യുടെ തുടങ്ങി തുറൊദ്സീനെ, എന്ന അപേക്ഷവരെയും ചൊല്ലി വി: കുർബ്ബാന അണയ്ക്കേണ്ടതാകുന്നു. വി: കുർബ്ബാനക്കുശേഷം ദുഃഖവെള്ളിയാഴ്ചയുടെ “സപ്രൊ” തുടങ്ങി എല്ലാ പ്രാർത്ഥനകളും ശുശ്രൂഷകളും ക്രമമായി

നടത്തിക്കൊള്ളുകയും വേണം”.

1950 ലും ഇതുപോലെ കൽപനകൾ പുറപ്പെടുവിച്ചിട്ടുള്ളതായി കരുതുന്നു. എന്നാൽ അവ കണ്ടെത്താൻ കഴിഞ്ഞില്ല.

1950 ഏപ്രിൽ ഏഴിന് പരിശുദ്ധ ഗീവർഗീസ് ദ്വിതീയൻ ബാവാ പുത്തൻകാവു പള്ളിയിൽ ഈ വിശേഷദിവസങ്ങൾ ഒരുമിച്ച് ആചരിച്ചതിനെപ്പറ്റി അദ്ദേഹത്തിന്റെ ഡയറിയിൽ ഇപ്രകാരം കാണുന്നുണ്ട്: “സൂബോറൊ പ്രമാണിച്ച് വെളുപ്പിന് വി. കുർബ്ബാന അർപ്പിച്ചു. 8 മണിക്കു ദുഃഖവെള്ളിയാഴ്ചയുടെ നമസ്കാരവും മറ്റും ആരംഭിച്ചു. ശുശ്രൂഷകൾക്കു ശേഷം 5 മണിയോടുകൂടി എല്ലാം അവസാനിച്ചു.”

പരിശുദ്ധ ബസേലിയോസ് മാർത്തോമ്മാ മാത്യുസ് പ്രഥമൻ കാതോലിക്കാ ബാവാ സ്വന്തം കൈപ്പടയിലെഴുതിയ കുറിപ്പു പുസ്തകത്തിൽ പറയുന്ന കാര്യങ്ങൾ താഴെ ചേർക്കുന്നു. ഔഗേൻ മാർ ദിവന്നാസിയോസ് മെത്രാപ്പോലീത്താ ആണ് ഈ വിവരം നൽകിയത്.

“വചനിപ്പു പെരുന്നാൾ - ഇത് ഏതു ദിവസം വന്നാലും അതിന്റെ പ്രാധാന്യം കൊണ്ട് വി. കുർബ്ബാന ചൊല്ലും. മാറാനായ ആയിരിക്കും. അതനുസരിച്ച് നമസ്കാരങ്ങൾ നടത്തണം. വചനിപ്പിന്റെ പെങ്കീസാ നമസ്കാരമോ അതല്ലെങ്കിൽ ബുധനാഴ്ച നമസ്കാരമോ നടത്താം. നാലാം നിറമായിരിക്കും. ദുഃഖവെള്ളിയാഴ്ച വന്നാലും അന്നു മാറാനായ പെരുന്നാളായി ആചരിക്കണം. തലേദിവസം സന്ധ്യ മുതൽ പിറ്റേ ദിവസം കാലത്തേ വി. കുർബ്ബാന വരെയുള്ള നമസ്കാരങ്ങൾ വചനിപ്പിന്റേതായിരിക്കും. മാറാനായ പെരുന്നാൾ ആകയാൽ കുമ്പിടീൽ ആവശ്യമില്ല. വി. കുർബ്ബാന കഴിഞ്ഞ് അയിസ്സം വെടിഞ്ഞ് ഭക്ഷണം കഴിക്കാം. തുടർന്ന് ദുഃഖവെള്ളിയാഴ്ചയുടെ ശുശ്രൂഷകൾ നടത്തണം.

ദുഃഖവെള്ളി - ദുഃഖവെള്ളിയാഴ്ച വചനിപ്പു വന്നാൽ അതു മാറാനായ ആകയാൽ അതിന്റെ പ്രാധാന്യത്തിനനുസരിച്ച് നമസ്കാരം, വി. കുർബ്ബാന എന്നിങ്ങനെയുള്ള എല്ലാ കാര്യങ്ങളും നടത്തുന്നു. ഒന്നുരണ്ടു കൊല്ലങ്ങളിൽ വചനിപ്പു ദുഃഖവെള്ളിയാഴ്ച വന്നതായി അറിയാം. വചനിപ്പിന്റെ പെങ്കീസാ നമസ്കാരമോ അതല്ലെങ്കിൽ ബുധനാഴ്ച നമസ്കാരമോ നടത്തണം. ദുഃഖവെള്ളിയാഴ്ചയുടെ സന്ധ്യ മുതൽ മൂന്നാം മണി വരെയുള്ള കഷ്ടാനുഭവ ആഴ്ച നമസ്കാരം വിടുന്നു. മൂന്നാം മണി വരെയുള്ള പെങ്കീസാ അഥവാ ബുധനാഴ്ച നമസ്കാരം നടത്തിയിട്ട് കാലത്തു തന്നെ വി. കുർബ്ബാന ചൊല്ലുന്നു. അപ്പോൾ കാദിശാത്താ ലോഹോ, ശ്ലോമ്മോ, ട്രോണോസു മുത്ത്, കൈമുത്ത് എന്നിവയെല്ലാം നടത്തുന്നു. കുർബ്ബാന കഴിഞ്ഞാൽ കുർബ്ബാന ചൊല്ലുകയും അനുഭവിക്കു

കയും ചെയ്യുന്നവർക്ക് ലഘുഭക്ഷണം കഴിച്ച് അയിസ്സം മുറിക്കാം. പിന്നീടുള്ള സമയം ദുഃഖവെള്ളിയാഴ്ചയായി ആചരിക്കണം. ദുഃഖവെള്ളിയാഴ്ചയുടെ ഉച്ചനമസ്കാരം നടത്തിയിട്ട് ആദ്യ പ്രദക്ഷിണവും അതിനുശേഷം ഇരുപത്തിരണ്ടരയുടെ നമസ്കാരം, സ്ലീബാ വന്ദനവ്, രണ്ടാം പ്രദക്ഷിണം, സ്ലീബാ ആഘോഷം, കബറടക്കം മുതലായവയെല്ലാം ക്രമപ്രകാരം നടത്തും."

2005 മാർച്ച് 25ന് ഈ വിശേഷദിവസങ്ങൾ ഒരു മിച്ചു വരുന്നതിനെ സംബന്ധിച്ച് പരിശുദ്ധ എപ്പിസ്കോപ്പൽ സുന്നഹദോസ് (2005 ഫെബ്രുവരി 21 - 26) കൈക്കൊണ്ട നിശ്ചയം മിനിറ്റ്സിൽ ഇങ്ങനെ കാണുന്നു:

അജണ്ട 25 : അദ്ധ്യക്ഷൻ അനുവദിക്കുന്ന ഇതരവിഷയങ്ങൾ 1) ദുഃഖവെള്ളിയാഴ്ചയും വചനിപ്പ് പെരുന്നാളും ഒരുമിച്ച് വന്നാൽ അത് ആചരിക്കേണ്ട രീതിയെ സംബന്ധിച്ച്:

ടി വിഷയത്തെ സംബന്ധിച്ച് തോട്ടപ്പൂഴ ശ്രീ. വറുഗീസ് ജോൺ തയ്യാറാക്കിയ നോട്ടും, പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവാ തിരുമനസ്സുകൊണ്ട് 1939-ൽ അയച്ച ഒരു കൽപനയും സുന്നഹദോസ് അംഗങ്ങൾക്ക് വിതരണം ചെയ്തു.

ഈ വർഷം ദുഃഖവെള്ളിയാഴ്ചയും വചനിപ്പ് പെരുന്നാളും ഒരുമിച്ച് വരുന്നതിനാൽ, അത് എപ്രകാരം ആചരിക്കണം എന്നുള്ളതിനെക്കുറിച്ച് സുന്നഹദോസ് ദീർഘമായി ചർച്ചകൾ നടത്തി താഴെ പറയുന്ന തീരുമാനം കൈക്കൊണ്ടു.

"വചനിപ്പ് പെരുന്നാൾ ഏതു ദിവസം വന്നാലും അത് മാറാനായ പെരുന്നാൾ ആയതിനാൽ വി: കുർബ്ബാന അർപ്പിക്കേണ്ടതാണെന്നും, അതനുസരിച്ച് നമസ്കാരങ്ങൾ നടത്തേണ്ടതാണെന്നും, വചനിപ്പിന്റെ പെങ്കീസാ നമസ്കാരമോ, അതല്ലെങ്കിൽ ബുധനാഴ്ച നമസ്കാരമോ നടത്തേണ്ടതാണെന്നും, വചനിപ്പ് പെരുന്നാൾ ദുഃഖവെള്ളിയാഴ്ച വന്നാലും അത് മാറാനായ പെരുന്നാൾ ആയി ആചരിക്കേണ്ടതാണെന്നും, തലേദിവസം സന്ധ്യ മുതൽ പിറ്റേ ദിവസം പ്രഭാതത്തിലെ വി: കുർബ്ബാനവരെയുള്ള നമസ്കാരങ്ങൾ വചനിപ്പ് പെരുന്നാളിന്റേതായിരിക്കണമെന്നും, മാറാനായ പെരുന്നാൾ ആകയാൽ കുമ്പിടീൽ ആവശ്യമില്ലെന്നും, തുടർന്ന് ദുഃഖവെള്ളിയാഴ്ചയുടെ ശുശ്രൂഷകൾ പ്രഭാതനമസ്കാരം മുതൽ തുടങ്ങി സ്ലീബാ വന്ദനവും മറ്റും നടത്തേണ്ടതാണെന്നും സുന്നഹദോസ് തീരുമാനിച്ചു."

അതനുസരിച്ച് പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയൻ കാതോലിക്കാ ബാവാ 2005 ഫെബ്രുവരി 22ന് പുറപ്പെടുവിച്ച 33-ാം നമ്പർ കല്പന താഴെ ചേർക്കുന്നു.

നിങ്ങൾ എല്ലാവരുടെയും ക്ഷേമം ആരാഞ്ഞുകൊണ്ട് സ്നേഹപൂരസരം നാം എഴുതി അറിയിക്കുന്നത്. ഈ വർഷം ദുഃഖവെള്ളിയാഴ്ചയും, വചനിപ്പ് പെരുന്നാളും ഒരു ദിവസം വരുന്നതിനാൽ അത് എപ്രകാരം ആചരിക്കണമെന്ന് നാം നിങ്ങളെ അറിയിക്കുന്നു. വചനിപ്പ് പെരുന്നാൾ ഏതുദിവസം വന്നിരുന്നാലും അത് മാറാനായ പെരുന്നാൾ ആയതിനാൽ അന്നേ ദിവസം വി. കുർബ്ബാന അർപ്പിക്കേണ്ടതും പെരുന്നാൾ ക്രമം അനുസരിച്ചുള്ള നമസ്കാരങ്ങൾ നടത്തേണ്ടതുമാണ്. വചനിപ്പിന്റെ പെങ്കീസാ നമസ്കാരമോ, അതല്ലെങ്കിൽ ബുധനാഴ്ച നമസ്കാരമോ നടത്താവുന്നതാണ്. ഈ വർഷം വചനിപ്പ് പെരുന്നാൾ ദുഃഖവെള്ളിയാഴ്ച വരുന്നതിനാൽ അത് മാറാനായ പെരുന്നാളായി ആചരിക്കേണ്ടതാണ്. തലേദിവസം സന്ധ്യമുതൽ പിറ്റേദിവസം രാവിലെ വി. കുർബ്ബാന വരെയുള്ള നമസ്കാരങ്ങൾ വചനിപ്പ് പെരുന്നാളിന്റേത് ആയിരിക്കണം. മാറാനായ പെരുന്നാൾ ആയതിനാൽ കുമ്പിടീൽ ആവശ്യമില്ല. തുടർന്ന് ദുഃഖവെള്ളിയാഴ്ചയുടെ ശുശ്രൂഷകൾ പ്രഭാത നമസ്കാരം മുതൽ തുടങ്ങി സ്ലീബാവന്ദനവും മറ്റും നടത്തേണ്ടതാണ്. പരിശുദ്ധ നോമ്പിൽ പതിവുള്ളതുപോലെ കുമ്പിടീലും നടത്തേണ്ടതാണ്.

2016 മാർച്ച് 25ന് ഈ വിശേഷദിവസങ്ങൾ ഒരു മിച്ചു വരുന്നതിനെ സംബന്ധിച്ച് പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ 2016 ജനുവരി 27ന് പുറപ്പെടുവിച്ച 13-ാം നമ്പർ കല്പനയിലെ പ്രസക്തഭാഗം താഴെ ചേർക്കുന്നു.

കർത്താവിൽ പ്രിയരെ, ഈ വർഷം ദുഃഖവെള്ളിയാഴ്ചയും, വചനിപ്പ് പെരുന്നാളും ഒരേദിവസം വരുന്നതിനാൽ അത് എപ്രകാരം ആചരിക്കണമെന്ന് നാം നിങ്ങളെ അറിയിക്കുന്നു. വചനിപ്പ് പെരുന്നാൾ ഏതുദിവസം വന്നിരുന്നാലും അത് മാറാനായ പെരുന്നാൾ ആയതിനാൽ അന്നേദിവസം വി. കുർബ്ബാന അർപ്പിക്കേണ്ടതും പെരുന്നാൾ ക്രമം അനുസരിച്ചുള്ള നമസ്കാരങ്ങൾ നടത്തേണ്ടതുമാണ്. വചനിപ്പിന്റെ പെങ്കീസാ നമസ്കാരമോ, അതല്ലെങ്കിൽ പൊതുവായ പെരുന്നാളുകൾക്ക് നടത്തുന്ന സ്ലീബാ നമസ്കാരമോ നടത്താവുന്നതാണ്. തലേദിവസം സന്ധ്യമുതൽ പിറ്റേദിവസം രാവിലെ വി. കുർബ്ബാന വരെയുള്ള നമസ്കാരങ്ങൾ വചനിപ്പ് പെരുന്നാളിന്റേത് ആയിരിക്കണം; കുമ്പിടീൽ ആവശ്യമില്ല. തുടർന്ന് ദുഃഖവെള്ളിയാഴ്ചയുടെ പ്രഭാത നമസ്കാരം മുതൽ തുടങ്ങി സ്ലീബാവന്ദനവും കബറടക്കവുമുൾപ്പെടെയുള്ള ശുശ്രൂഷകൾ നടത്തണം. പരിശുദ്ധ നോമ്പിൽ പതിവുള്ളതുപോലെ കുമ്പിടീലും നടത്തേണ്ടതാണ്.

(തുടരും)

നോമ്പേ സമാധാന ത്തോടെ വരിക

സാത്താനോട് യുദ്ധം ചെയ്യുവാനുള്ള പ്രധാന ആയുധമാകുന്ന നോമ്പിനെ സമാധാനത്തോടെയും സന്തോഷത്തോടെയും എതിരേൽക്കുവാനുള്ള സമയം ഒരിക്കൽകൂടി സമാഗതമായി.. വ്രതനിഷ്ഠകളോടുകൂടി നോമ്പ് നോക്കുകയും പ്രാർത്ഥിക്കുകയും തന്റെ നടപടികളാൽ കർത്താവിനെ ഇഷ്ടപ്പെടുത്തുകയും ചെയ്യുന്നവർ ഭാഗ്യവാന്മാകുന്നു എന്ന് വലിയ നോമ്പിലെ സന്ധ്യാ പ്രാർത്ഥനയിൽ നാം ഏറ്റുപറയുന്നു. ആത്മാവും ശരീരവും ഒരുമിച്ച് വെടിപ്പോടും വിശുദ്ധിയോടും കൂടെ നോമ്പ് അനുഷ്ഠിക്കുന്ന വിശ്വാസിയ്ക്ക് മാലാഖമാരുടെ പ്രഭയും ഉയരത്തിലേയ്ക്കു പറക്കുവാനുള്ള ആത്മീയ ചിറകുകളും ലഭിക്കുന്നു. പൗദീസായുടെ വാതിലുകൾ അവന്റെ മുമ്പിൽ തുറക്കപ്പെടുന്നു. അതുകൊണ്ടുതന്നെ പ്രയോജനകരമായ ഈ നോമ്പിനെ ശരിയായി നിവർത്തിയ്ക്കുവാൻ ദൈവമേ ഞങ്ങൾക്ക് കൃപ ചെയ്യണമേ. എന്ന് ഈ കാലയളവിൽ നാം മുട്ടിപ്പായി പ്രാർത്ഥിക്കേണ്ടിയിരിക്കുന്നു.

ക്രിസ്ത്യാനികൾ മാത്രമല്ല നോമ്പ് ആചരിക്കുന്നത്. വളരെ കർക്കശമായ രീതിയിൽ കഠിനമായ വ്രതനിഷ്ഠകളോടെ നോമ്പു നോൽക്കുന്ന മറ്റു മതവിഭാഗങ്ങളും സമുദായങ്ങളും ഉണ്ട്. ആഴ്ചയിൽ ഒന്നോ രണ്ടോ ദിവസം നോമ്പിനും ഉപവാസത്തിനും വേണ്ടി മാറ്റി വയ്ക്കുന്ന രീതിയും നമുക്ക് പരിചിതമാണ്. ഒരു വർഷത്തിൽത്തന്നെ ഒന്നിൽക്കൂടുതൽ പ്രാവശ്യം വിവിധ കാലയളവുകളിൽ നോമ്പു നോൽക്കുന്ന ക്രിസ്തീയവിഭാഗങ്ങൾ പൗരസ്ത്യ പാശ്ചാത്യസഭകളിൽ കാണാം. നമ്മുടെ ചില നോമ്പുകൾ യഹൂദപാരമ്പര്യങ്ങളിൽ നിന്ന് ഉടലെടുത്തതാണ്. മറ്റു ചില പ്രത്യേക പെരുനാളുകളുടെ മുന്നോടിയായി അനുഷ്ഠിക്കപ്പെടുന്നവയാണ്. നോമ്പാചരണത്തെപ്പറ്റി പഴയനിയമവും പുതിയ നിയമവും വ്യക്തമായ നിർദ്ദേശങ്ങൾ നൽകുന്നുണ്ട്. “നിങ്ങളുടെ പ്രാർത്ഥന ഉയരത്തിൽ കേൾപ്പാൻ തക്കവണ്ണമല്ല നിങ്ങൾ ഇന്നു നോമ്പു നോക്കുന്നത്. എനിക്കിഷ്ടമുള്ള നോമ്പ്.....ഇങ്ങനെ യുള്ളതോ ? അന്യായ ബന്ധനങ്ങളെ അഴിയ്ക്കുക, പീഡിതരെ സ്വതന്ത്രരാക്കി വിട്ടയയ്ക്കുക... ഇത



ല്ലയോ എനിക്കിഷ്ടമുള്ള ഉപവാസം... വിശപ്പുള്ളവന് നിന്റെ അപ്പം നുറുക്കികൊടുക്കുന്നതും അലഞ്ഞു നടക്കുന്ന സാധുക്കളെ നിന്റെ വീട്ടിൽ ചേർത്തുകൊള്ളുന്നതും.... നഗ്നനെ കണ്ടാൽ അവനെ ഉടുപ്പിക്കുന്നതും നിന്റെ മാംസരക്തങ്ങളായിരിക്കുന്നവർക്ക് നിന്നെത്തന്നെ ചേർത്തുകൊള്ളുന്നതും.... നഗ്നനെ കണ്ടാൽ അവനെ ഉടുപ്പിക്കുന്നതും നിന്റെ മാംസരക്തങ്ങളായിരിക്കുന്നവർക്ക് നിന്നെത്തന്നെ മറയ്ക്കാതിരിക്കുന്നതും അല്ലയോ... അപ്പോൾ നിന്റെ വെളിച്ചം ഉഷസ്സുപോലെ പ്രകാശിയ്ക്കും (യശ 58-ാം അദ്ധ്യായം വായിക്കുക.) ഉപവസിക്കുമ്പോൾ നിങ്ങൾ കപടഭക്തിക്കാരെപ്പോലെ വാടിയുമുഖം കാണിയ്ക്കരുത്... നീയോ ഉപവസിക്കുമ്പോൾ നിന്റെ ഉപവാസം മനുഷ്യർക്കല്ല, രഹസ്യത്തിലുള്ള നിന്റെ പിതാവിനു വിളങ്ങേണ്ടതിന് തലയിൽ എണ്ണതേച്ച് മുഖം കഴുകുക. അപ്പോൾ രഹസ്യത്തിൽ കാണുന്ന നിന്റെ പിതാവ് നിനക്ക് പ്രതിഫലം നൽകും. (വി. മത്തായി 7:16-18) ഇപ്രകാരമുള്ള പ്രബോധനങ്ങൾ നോമ്പിന്റെ ആഴമേറിയ ലക്ഷ്യങ്ങളിലേക്ക് വിരൽ ചൂണ്ടുന്നവയാണ്. വെറും ഭക്ഷണവർജ്ജനവും അനുഷ്ഠാനപ്രാർത്ഥകളും മാത്രമല്ല സഹജീവികളോടുള്ള സ്നേഹത്തെക്കൊണ്ടും ദൈവഹിതത്തിന് അനുസരണമായ സത്പ്രവർത്തികളെക്കൊണ്ടും നമ്മെ അലങ്കരിക്കേണ്ട സമയമാണ് നോമ്പ് എന്നു കൂടി നാം മനസ്സിലാക്കേണ്ടതുണ്ട്. നോമ്പിന്റെ ചില പ്രധാന ഉദ്ദേശങ്ങളും അതുമൂലം സഫലീകൃതമാകേണ്ട ലക്ഷ്യങ്ങളും നമുക്ക് ധ്യാനപൂർവ്വം ചിന്തിക്കാം..

1. നോമ്പുകാലം അനുതാപത്തിനും പ്രായശ്ചിത്തത്തിനും അവസരം നൽകുന്നു. യോഹന്നാൻ ശ്ലീഹാ തന്റെ ആദ്യ ലേഖനത്തിൽ ഓർമ്മിപ്പിയ്ക്കുന്നതുപോലെ നമ്മുടെ പാപങ്ങളെ നാം ഏറ്റുപറയുന്നുവെങ്കിൽ അവൻ നമ്മുടെ പാപങ്ങളെ ക്ഷമിച്ച്

സകല അനിതിയും പോക്കി നമ്മെ ശുദ്ധീകരിക്കുവാൻ തക്കവണ്ണം വിശ്വസ്തനും നീതിമാനും ആകുന്നു. (1:8-9). പാപമെന്നത് ഒരു സാർവത്രിക യാഥാർത്ഥ്യമാണ്. പക്ഷെ അതിനുനേരെ കണ്ണടയ്ക്കുന്നതും അതിനെ അവഗണിക്കുന്നതും കുറ്റകരമാണ്. പാപബോധമില്ലായ്മയാണ് ഇന്നത്തെ ഏറ്റവും വലിയ ദുരന്തം. നോമ്പിലെ നമസ്കാരങ്ങളിൽ പാപബോധവും അനുതാപവും ഉളവാക്കുന്ന അനേകം പ്രാർത്ഥനകൾ അടങ്ങിയിരിക്കുന്നു. “കർത്താവേ ആ മുടിയിനായ പുത്രനെപ്പോലെ ഞങ്ങൾ സങ്കടത്തോടെ നിന്റെ അടുക്കൽ നിലവിളിയ്ക്കുന്നു. ഞങ്ങളോട് കരുണ ചെയ്യണമെ. സ്വർഗ്ഗത്തിനും നിനക്കും വിരോധമായി ഞങ്ങൾ പാപം ചെയ്തു...” “കർത്താവേ ഞങ്ങൾ ചെയ്ത പാപങ്ങൾ ഞങ്ങളെ മുടിയിരിക്കുന്നു. ഞങ്ങൾ ചെയ്തു പോയ കുറ്റങ്ങൾ എപ്പോഴും ഞങ്ങളുടെ നേരെ ഇരിക്കുന്നു..... പാപിയായ സ്ത്രീയെപ്പോലെ ഞങ്ങൾ നിന്റെ കരുണയിൽ ആശ്രയിച്ചുകൊണ്ട് നിന്റെ വാതിൽക്കൽ മുട്ടി വിളിയ്ക്കുന്നു.....” എന്നിങ്ങനെയുള്ള പ്രാർത്ഥനകൾ പിതാക്കന്മാർ നമുക്ക് ക്രമീകരിച്ചു തന്നിരിയ്ക്കുന്നത്, സത്യ അനുതാപത്തിനും ഹൃദയം നുരുങ്ങിയുള്ള ഏറ്റുപറച്ചിലിനും നമ്മെ യോഗ്യരാക്കുവാനാണ്. ഏറ്റവും ലളിതവും വിനയപൂർണ്ണവുമായ ഇത്തരം അപേക്ഷകൾ ചുങ്കക്കാരന്റെയും കുരുടനായ ബർത്തീമായിയുടേയും നിലവിളിയോട് അനുരൂപമാണ്. “ദൈവമേ പാപിയായ എന്നോട് കരുണയുണ്ടാകണമേ.” (ലൂക്കോസ് 18:13) ദാവീദു പുത്രാ, യേശുവേ എന്നോട് കരുണ തോന്നമേ (മർക്കോസ് 10:47)

നമ്മുടെ അനുതാപത്തിന് വാക്കുകളിൽക്കൂടി ഉച്ചാരണം നൽകി പാപബോധം ഉളവാക്കുന്ന ചില സങ്കീർത്തനങ്ങളും ഈ സമയത്ത് നമുക്ക് സഹായമാകുന്നവയാണ്. അനുതാപ സങ്കീർത്തനങ്ങൾ (Penitential Psalms) എന്ന് അറിയപ്പെടുന്ന 6, 32, 38, 51, 102, 129, 142 എന്നീ എഴ് മസൂമൂറാകൾ ഇക്കാലത്തെ പ്രത്യേക ധ്യാനത്തിനായി സഭ ക്രമീകരിച്ചിരിക്കുന്നു. യോവേൽ പ്രവാചകന്റെ ഉൽബോധനം നോമ്പിൽ വിശ്വാസികൾക്ക് പ്രത്യാശ നൽകുന്നു “ഇപ്പോഴെങ്കിലും നിങ്ങൾ പൂർണ്ണ ഹൃദയത്തോടും ഉപവാസത്തോടും കൂടെ എങ്കിലേയ്ക്ക് തിരിവിൻ. വസ്ത്രങ്ങളെയല്ല, ഹൃദയങ്ങളെത്തന്നെ കീറി നിങ്ങളുടെ ദൈവമായ യഹോവയിങ്കലേക്ക് തിരിവിൻ. അവൻ കൃപയും കരുണയും ദീർഘക്ഷമയുള്ളവനല്ലോ.” (2:12-14).

2. കഴിഞ്ഞ കാലയളവിൽ നമ്മുടെ ജീവിതത്തിൽ വന്നു പോയിട്ടുള്ള കുറവുകൾ പരിശോധിയ്ക്കുവാനും ആത്മീയ നിലവാരത്തകർച്ച തിട്ടപ്പെടുത്തി ക്രിസ്തോന്മുഖ ജീവിതത്തിന്റെ ഒരു ബാക്കി

പത്രം തയ്യാറാക്കുവാനും നോമ്പ് സഹായിക്കുന്നു. തുടരെ ഓടിക്കൊണ്ടിരിക്കുന്ന ഒരു മെഷീന് തേയ്മാനവും കോട്ടവും സംഭവിക്കുന്നതുപോലെ തിരക്കുപിടിച്ച ജീവിതത്തിൽ നമുക്ക് നേരിടുന്ന പ്രലോഭനങ്ങളും പ്രശ്നങ്ങളും നിമിത്തം നമ്മുടെ വിശ്വാസം, പ്രത്യാശ, സ്നേഹം എന്നിവയിൽ മാന്ദ്യം സംഭവിയ്ക്കാവുന്നതാണ്. പാപത്തിന്റെ ഗൗരവവും വിശ്വാസസ്ഥിരതയുടെ അഭാവവും നാം അവഗണിയ്ക്കുവാൻ ഇടയുണ്ട്. ഇത്തരം സന്ദർഭങ്ങളിൽ ഒരു തിരിഞ്ഞു നോട്ടം നടത്തുവാനും പുതുക്കത്തിനും ഉണർവിനും വേണ്ട നവവരങ്ങൾ പ്രാപിക്കുവാനും ദൈവവുമായുള്ള സംസർഗ്ഗം ത്വരിതപ്പെടുത്തുവാനും സാധിയ്ക്കണം.

3. അയൽക്കാരോടും സമസൂഷ്ടികളോടുമുള്ള നമ്മുടെ കടമകളും ചുമതലകളും എന്തെന്ന് പുനർവിചിന്തനം ചെയ്യുവാനും അവ പ്രതിഫലേച്ഛയോ പ്രതികാരമനോഭാവമോ ഇല്ലാതെ ദൈവകൃപയിൽ നിവർത്തിയ്ക്കുവാൻ ആവശ്യമായ അനുഗ്രഹങ്ങൾക്ക് വേണ്ടി പ്രാർത്ഥിക്കുവാനും ഈ കാലയളവ് ഉപയോഗിക്കണം. വി. സഭ കൽപ്പിച്ചിട്ടുള്ള മനോഗുണ പ്രവർത്തികളും ദാനധർമ്മങ്ങളും കൂടുതലായി. ചെയ്യേണ്ട സമയമാണ് നോമ്പുകാലം. മറ്റു മതങ്ങൾ ഇക്കാര്യത്തിൽ നമ്മെക്കാൾ ഒരുപടി മുമ്പിലാണ് എന്നു കാണാവുന്നതാണ്. പുണ്യം നേടുന്നതിലുള്ള സ്വാർത്ഥലാഭമോ മറ്റുള്ളവരുടെ പ്രശംസയോ പ്രതീക്ഷിച്ചല്ല സ്നേഹത്തിന്റെ കടപ്പാടുകൾ നാം പൂർത്തീകരിക്കേണ്ടത്. “നിങ്ങളെ സ്നേഹിക്കുന്നവരെ സ്നേഹിച്ചാൽ നിങ്ങൾക്കെന്തു പ്രതിഫലം? ചുങ്കക്കാരും അങ്ങനെയൊന്നു ചെയ്യുന്നുവല്ലോ. (മത്താ. 5:46) എന്ന ക്രിസ്തുവിന്റെ വചനങ്ങൾ ഓർമ്മിക്കുക.

നോമ്പും പീഡാനുഭവവും നമ്മെ എത്തിയ്ക്കുന്നത് മഹത്വപൂർണ്ണമായ ഉയർപ്പിന്റെ പ്രത്യാശയിലേയ്ക്കാണ്. നിന്റെ മരണത്താൽ ഞങ്ങളെ ജീവിപ്പിക്കണമേ.. നിന്റെ ഉയർപ്പിനാൽ ഞങ്ങളെ ശുദ്ധീകരിക്കണമേ...” എന്നിങ്ങനെയാണ് സുത്താരായുടെ നമസ്കാരത്തിൽ നാം അപേക്ഷിയ്ക്കുന്നത്. നോമ്പിന്റെ ലക്ഷ്യങ്ങളുടെ പൂർത്തീകരണത്തിലേയ്ക്കാണ് ഈ പ്രാർത്ഥന വിരൽ ചൂണ്ടുന്നത്. നോമ്പിന്റെ ആരംഭം മുതൽ അവസാനം വരെ നമ്മുടെ ഏകാഗ്രമായ നോട്ടം ആ ലക്ഷ്യങ്ങളിലേയ്ക്ക് ആയിരിക്കണം. നോമ്പിലെ ഓരോ ദിവസവും പിന്നിടുമ്പോൾ ഈ അനുഭവങ്ങളിലേയ്ക്കും ഉത്ഥാനത്തിന്റെ മഹത്വത്തിലേയ്ക്കും നാം അടുത്തുവരികയാണ് എന്ന് നമുക്ക് ബോധ്യമാകണം. ഇതിന് സ്വന്തം പ്രയത്നം പര്യാപ്തമാകുകയില്ല. മുട്ടിപ്പായുള്ള പ്രാർത്ഥനയും ഉപവാസവും അതുതാപേക്ഷിതമാണ്

4. മനസ്സിനെയും ശരീരത്തെയും ശിക്ഷണം വഴി സ്വയം നിയന്ത്രിക്കുവാൻ നോമ്പ് സഹായകമാകുന്നു. ദുർഭീതികളും ദുരാശകളും അടക്കി ഭക്ഷണ ക്രമത്തിൽ ചിട്ടകൾ വരുത്തി മുറുകെപ്പറ്റുന്ന എല്ലാ പാപങ്ങളും വിട്ടൊഴിയുന്നതുവഴി ശരീരാത്മങ്ങളുടെ പുതുക്കം പ്രാപിക്കുവാൻ നോമ്പ് പ്രയോജനപ്പെടുന്നു. പ്രാർത്ഥനയും ഉപവാസവും മൂലം രോഗങ്ങൾക്ക് പൂർണ്ണമായ ശമനം ലഭിക്കുന്ന എത്രയോ അനുഭവങ്ങൾ നമുക്ക് ചുറ്റും കാണുവാൻ സാധിക്കും. കൃപാവഴികളുടെ അനുഗ്രഹം കൂടുതലായി പ്രാപിക്കുവാനുള്ള അവസരമാണ് നോമ്പ്. പ്രാർത്ഥന, വേദപഠനം, ആരാധന, കൂദാശകളുടെ അനുഭവം, ക്രിസ്തീയ കൂട്ടായ്മ ഇവയിലെല്ലാം കൂടുതൽ ജാഗരിയ്ക്കുവാൻ നോമ്പിലെ പ്രാർത്ഥനകൾ നമ്മെ ആഹ്വാനം ചെയ്യുന്നു.

5. എല്ലാറ്റിനുമുപരി നോമ്പാചരണം വഴി നമുക്ക് ലഭിക്കേണ്ട മുഖ്യഅനുഭവം സമാധാനമാണ്. ഗബ്രിയേൽ മാലാഖ കന്യകമറിയമിന് നൽകിയ സമാധാനം, എലിശബേത്തിന് മറിയം നൽകിയ സമാധാനം, മാലാഖമാർ ക്രിസ്തുവിന്റെ ജനനസമയത്ത് സർവ്വജനത്തിനും വേണ്ടി പ്രഖ്യാപിച്ച സമാധാന ഉയിർത്തെഴുന്നേറ്റ ക്രിസ്തു തന്റെ കബറിടം തേടിയെത്തിയ സ്ത്രീകൾക്കു നൽകിയ സമാധാനം, ശിഷ്യന്മാർക്ക് പ്രത്യക്ഷപ്പെട്ടപ്പോൾ യേശു നൽകിയ സമാധാനം, ഈ ലോകത്തിന് നൽകുവാനോ എടുത്തുകളയുവാനോ ആകാത്ത നിത്യ സമാധാനം-ഈ സമാധാനത്തിനു നമ്മെ യോഗ്യരാക്കി അതിനെ അവകാശമാക്കി സ്വീകരിക്കുക എന്നത് നോമ്പിന്റെ പ്രാഥമിക ലക്ഷ്യമാണ്.

വലിയ നോമ്പ് ആരംഭിക്കുന്ന തിങ്കളാഴ്ചയിലെ ശുബ്ദകോനോ ശുശ്രൂഷയിൽ പട്ടക്കാരൻ വിശ്വാസികളെ പ്രബോധിപ്പിക്കുന്ന ഹൃദയസ്पर्ശമായ ഒരു പ്രാർത്ഥന ഉദ്ധരിച്ചുകൊണ്ട് ഈ ലേഖനം ഉപസംഹരിക്കട്ടെ.

“നിങ്ങളുടെ നിർവ്യാജ സ്നേഹത്തോട് ഞാൻ അപേക്ഷിക്കുകയും അഭ്യർത്ഥിക്കുകയും ചെയ്യുന്നു... വരുവിൻ, ദൈവം നമ്മോട് രമ്യപ്പെടുവാൻ വേണ്ടി നമുക്ക് പരസ്പരം രമ്യപ്പെടാം... നിങ്ങൾ പരസ്പരം തെറ്റുകുറ്റങ്ങൾ ക്ഷമിച്ചാൽ നിങ്ങളോടും ക്ഷമിയ്ക്കുമെന്ന് പറഞ്ഞിരിക്കുന്നത് അനുസരിച്ച്... നമ്മുടെ കടങ്ങളും പാപങ്ങളും ക്ഷമിയ്ക്കുവാൻ വേണ്ടി അന്യോന്യം നാം ചെയ്തുപോയിട്ടുള്ള തെറ്റുകളും കുറ്റങ്ങളും പരസ്പരം ക്ഷമിക്കുക... ദൈവമായ കർത്താവ് എന്റെ പാപങ്ങളും നിങ്ങളുടെ പാപങ്ങളും ക്ഷമിച്ച് പരിഹരിക്കട്ടെ”. പട്ടക്കാരൻ തന്റെ പ്രാർത്ഥനയുടെ അവസാനം ജനങ്ങളെ അനുഗ്രഹിച്ചു പറയുന്നത് ഇപ്രകാരമാണ്. “ഈ വിശുദ്ധനോമ്പിന്റെ പ്രാരംഭം അനുഗ്രഹിത

മാകട്ടെ. ഇതിന്റെ അവസാനവും അനുഗ്രഹിതമാകട്ടെ. ദൈവത്തിന് ഹിതകരമായ വിധത്തിൽ ഇതിനെ അനുഷ്ഠിക്കുന്നതിന് ദൈവം നിങ്ങളെ എല്ലാവരെയും സഹായിച്ചു തുണയ്ക്കട്ടെ. ✠

ചെങ്ങന്നൂർ കൺവൻഷൻ സമാപിച്ചു

ചെങ്ങന്നൂർ ഭദ്രാസനത്തിന്റെ 9-ാമതു കൺവൻഷൻ സമാപിച്ചു. യഹോവ റാഫ- സൗഖ്യമാക്കുന്ന യഹോവ (പുറപ്പാട് 15:26) എന്നതായിരുന്നു മുഖ്യ ചിന്താവിഷയം. ഫെബ്രുവരി 10 ബുധനാഴ്ച വൈകിട്ട് സന്ധ്യാനമസ്കാരത്തെ തുടർന്ന് ബഥേൽ അരമനപള്ളിയിൽ നിന്നും കൺവൻഷൻ നഗറിലേക്ക് സുവിശേഷ റാലി നടന്നു. തോമസ് മാർ അത്താനാസിയോസ് മെത്രാപ്പോലീത്തായുടെ അദ്ധ്യക്ഷതയിൽ കൂടിയ യോഗത്തിൽ വച്ച് ഇടുക്കി ഭദ്രാസനാധിപൻ അഭിവന്ദ്യ മാത്യൂസ് മാർ തേവോദോസിയോസ് മെത്രാപ്പോലീത്താ കൺവൻഷൻ ഉദ്ഘാടനം ചെയ്തു. റവ. ഫാ. ബിജു ആൻഡ്രൂസ്, ഫാ. ജോജി കെ. ജോയി, ഫാ. ഏലിയാസ് ചെറുകാട് എന്നിവർ വിവിധ ദിവസങ്ങളിൽ വചന ശുശ്രൂഷ നടത്തി. വിവിധ ദിവസങ്ങളിൽ യോഗങ്ങളിൽ ഭദ്രാസന സെക്രട്ടറി റവ. ഫാ. തോമസ് കൊക്കാപ്പറമ്പിൽ, റവ. ഫാ. സഖറിയാ പനയ്ക്കാമറ്റം, റവ. ഫാ. പി. കെ. കോശി, റവ. ഫാ. വൈ. തോമസ്, റവ. ഫാ. ജോസ് തോമസ്, റവ. ഫാ. ഫിലിപ്പ് ജേക്കബ്, റവ. ഫാ. റ്റിജു റ്റി. ഏബ്രഹാം, റവ. ഫാ. തോമസ് വർഗീസ് കടവിൽ ശ്രീ. ജോസ് പുതുവന, ശ്രീ. സജി പട്ടമുരം, ശ്രീ. രാജൻ മത്തായി, ഡോ. റോബിൻ ശാമുവേൽ മാത്യു, എന്നിവർ പ്രസംഗിച്ചു. റവ. ഫാ. കെ. ജി. ചെറിയാൻ റവ. ഫാ. ഐപ്പ് പി. സാം, റവ. ഫാ. ബിനു ജോയി. റവ. ഫാ. മത്തായി സഖറിയാ എന്നിവർ മദ്ധ്യസ്ഥ പ്രാർത്ഥനകൾക്ക് നേതൃത്വം നൽകി. 12-ാം തീയതി വെള്ളിയാഴ്ച രാവിലെ 10 മണിക്ക് നടന്ന കൂടുംബ ധ്യാനത്തിൽ റവ. ഫാ. ബേണി വർഗീസ് കപ്പുച്ചിൻ ധ്യാന പ്രസംഗം നടത്തി. 13-ാം തീയതി ശനിയാഴ്ച രാവിലെ 10 മണിക്ക് കുട്ടികളുടെ സംഗമത്തിൽ റവ. ഫാ. റ്റിജു തോമസ് ക്ലാസ്സെടുത്തു. അന്നു വൈകിട്ട് 7 മണിക്കു നടത്തപ്പെട്ട ആതൂര ശുശ്രൂഷ സംഗമത്തിൽ പ്രശസ്ത ഓങ്കോളജിസ്റ്റ് ഡോ. വി. പി. ഗംഗാധരൻ ക്ലാസ്സ് നയിച്ചു. കൺവൻഷനോടനുബന്ധിച്ച് ഗാനശുശ്രൂഷ, സമർപ്പണ പ്രാർത്ഥന എന്നിവ നടത്തപ്പെട്ടു. ഭദ്രാസന ഗായക സംഘം ഫിലോക്സ് സ്കൂൾ ഓഫ് ലിറ്റർജിക്കൽ മ്യൂസിക് ഗാന ശുശ്രൂഷയ്ക്ക് നേതൃത്വം നൽകി.

നോമ്പ് വിചാരം

ജേക്കബ് ഉമ്മൻ, മുളക്കുഴ

വ്രതവിശുദ്ധമായ പുലരികളിലേക്ക് പരിശുദ്ധ സഭ മിഴിതുറന്നു കഴിഞ്ഞു. ഇനിയും അൻപതു നാളുകൾ പ്രാർത്ഥനയുടെയും ഉപവാസത്തിന്റെയും സഹനത്തിന്റെയും കാലമായിരിക്കണമെന്ന് സഭാമാതാവ് അനുഗ്രഹിക്കുന്നു.

മനുഷ്യസ്നേഹത്തിന്റെ ഏറ്റവും മികച്ച ഉദാഹരണമായ യേശുക്രിസ്തുവിന്റെ ക്രൂശ്മരണത്തിന്റെയും പ്രത്യാശയുടെ നിദാനമായ ഉയർപ്പു പെരുന്നാളിന്റെയും ഓർമ്മ പുതുകുവാൻ പ്രാർത്ഥനാ വഴികൾ ഒരുങ്ങുകയാണ്.

വ്രതാനുഷ്ഠാനം നമ്മെ ശുദ്ധീകരിക്കുവാൻ പര്യാപ്തമാകണമെങ്കിൽ അതിന്റെ വിശുദ്ധ്നമുക്ക് ഉൾക്കൊള്ളാനാകണം. സകല അധർമ്മങ്ങളെയും തളച്ചിടുവാൻ കഴിയുന്ന ആത്മ സംസ്കരണമാകണം വ്രതാനുഷ്ഠാനം

ആത്മീയാനുഭൂതികളുടെയും പുണ്യങ്ങളുടെയും പൂക്കാലമാണ് ഈ അവതൂ ദിനങ്ങൾ. ഭൗതിക ശരീരവും ആത്മീയാശരവും സന്തുലിതാവസ്ഥയിലെത്തിക്കുക എന്നതിലാണ് നോമ്പിന്റെ പ്രാധാന്യം. നോമ്പുദിവസങ്ങളിൽ മനുഷ്യൻ അവന്റെ ഇച്ഛകളെ നിയന്ത്രിക്കുവാൻ ശീലിക്കണം. കള്ളവാക്കും പ്രവർത്തിയും ഒരുത്തൻ ഉപേക്ഷിക്കുന്നില്ലെങ്കിൽ അവൻ വെറുതെ പട്ടിണി കിടന്ന് ഉപവസിക്കണമെന്ന് ദൈവം ആഗ്രഹിക്കുന്നില്ല.

പ്രതീക്ഷ നഷ്ടപ്പെട്ട സമൂഹത്തിന്റെ ദീനരോദനങ്ങൾക്കു നടുവിൽ പ്രത്യാശയുടെ ദീപവുമായി കടന്നുവരുന്നതാണ് നോമ്പിന്റെ ദിവസങ്ങൾ. വേദനയും സഹനവും നിന്ദയും മരണവുമാണ് കുരിശു സൂചിപ്പിക്കുന്നത്. അതിനാൽ കുരിശിനെ ഒഴിവാക്കുവാൻ എല്ലാവരും ആഗ്രഹിക്കുന്നു. മനുഷ്യസഹജമായ ഈ മനോഭാവം ഒരവസരത്തിൽ യേശുവിൽ പോലും കാണപ്പെട്ടു. എന്നാൽ പീഡാസഹനം ദൈവഹിതമെങ്കിൽ അതു സസന്തോഷം സ്വീകരിക്കുന്നതാണ് മോചന മാർഗ്ഗമെന്ന് യേശു പെട്ടെന്ന് തിരിച്ചറിഞ്ഞു. “പിതാവേ എന്റെ ഇഷ്ടമല്ല നിന്റെ ഇഷ്ടം നിറവേറ്റപ്പെടട്ടെ” എന്നു പറഞ്ഞു സ്വയം സമർപ്പിച്ചപ്പോൾ യേശുവിന്റെ

വ്രതശുദ്ധിയുടെ ചൈതന്യം

പീഡാ സഹനത്തിന് പുതിയ അർത്ഥം കൈവന്നു. അങ്ങനെ അത് ജീവനിലേക്കുള്ള വിജയപാതയായി. ജീവിതത്തിൽ നിരാശയും പരാജയവും അനുഭവിക്കുന്നവർക്ക് യേശുവിന്റെ ഉത്ഥാനം ഒരു വലിയ ശക്തിയും താങ്ങുമാണ്.

പരീക്ഷയിൽ പരാജയം, കുടുംബജീവിതത്തിലെ ഐക്യമില്ലായ്മ, സാമ്പത്തിക നഷ്ടം, കടക്കണി, ഇവയെല്ലാം ഇന്നു മനുഷ്യനെ നിരാശയിലേക്കും ആത്മഹത്യയിലേക്കും നയിക്കുന്നു. നിരാശയ്ക്കു പ്രതിവിധി പ്രതീക്ഷയാണ്. ജീവിത

ശുദ്ധിമുട്ടുകളിൽ പിടിച്ചു നിന്നാൽ വിജയിക്കുവാൻ സാധിക്കും എന്ന് നോമ്പ് നമ്മെ പഠിപ്പിക്കുന്നു. ഇതിന് യേശുവിനുണ്ടായ കരുത്ത് നാമും ആർജ്ജപ്പെടുക്കേണ്ടിയിരിക്കുന്നു. ക്ഷമയോടും സാവകാശത്തോടും പ്രശ്നങ്ങളെ നോക്കിക്കാണുവാനും അതുവഴി ലോകത്തിലെ എല്ലാ

പ്രശ്നങ്ങൾക്കും പരിഹാരം കാണുവാനും കഴിയുമെന്ന് നോമ്പിന്റെ അനുഭവം നമ്മെ പഠിപ്പിക്കുന്നു.

ദൈവീകശക്തി സമൃദ്ധ ജീവൻ പരിരക്ഷിക്കുന്നതാണ്. മനുഷ്യശക്തിയിൽ മാത്രം ആശ്രയിച്ചാൽ ജീവിതം നിരാശാജനകമാകും.

ഭീതിയിലും അഭയേര്യത്തിലും കുടിയിരിക്കുന്ന മാനുഷിക അവസ്ഥയെ സമാധാനത്തിന്റെയും ആത്മ ചൈതന്യത്തിന്റെയും പുതുശക്തിയുടെയും ബലത്തിൽ പ്രവർത്തന നിരതമാക്കുന്നത് ദൈവസാന്നിധ്യവുമാണ്. കർമ്മശേഷിയുള്ളവരായി ജീവിത സാഫല്യം നിവർത്തിപ്പാൻ ശക്തിയേകുന്ന ആഹ്വാനം കൂടിയാണ് ഈ അവതൂ ദിവസങ്ങളിൽ നാം സ്വന്തമാക്കുന്നത്.

കുരിശിന്റെ നിലവിലിരിക്കു കാതോർക്കുന്ന ഓരോ വെള്ളിയാഴ്ചയ്ക്കും അപ്പുറം പ്രതീക്ഷയുടെ ഒരു ഉയിർപ്പു ഞായർ കാത്തിരിക്കുന്നു. പ്രത്യാശയുടെ ഈസ്റ്റർ പുലരിയെ സ്വപ്നം കാണുന്ന ദുഃഖവെള്ളി നമുക്കു നൽകുന്ന സന്ദേശം കാലിനു ദീപവും പാതയ്ക്കു പ്രകാശവുമാകുന്നു. അതാണ് ‘വ്രതശുദ്ധിയുടെ ചൈതന്യം’

Fast



Give



Prepare



Pray





ലേഖനം

ഫാ. സി. സി. തോമസ്, വടകോട്

കൊല്ലവും പ. മാത്യൂസ് || ബാവാ തിരുമേനിയും

“കൊല്ലം കണ്ടവനില്ലം വേണ്ട; കൊച്ചി കണ്ടവനച്ചി വേണ്ട” എന്ന് കൊല്ലവും കൊച്ചിയും ബന്ധിപ്പിച്ച് ഒരു ചൊല്ലുണ്ട് “ കൊടുത്താൽ കൊല്ലത്തും കിട്ടും”മെന്നാണ് കൊല്ലത്തെക്കുറിച്ചുള്ള മറ്റൊരു ചൊല്ല്. ചെണ്ടമേള പ്രേമികൾ പറയുന്നത്. ചെണ്ടയുടെ താളം മുറുകുമ്പോൾ അതിന്റെ ട്യൂൺ ഉപകാരപ്രദമാണത്രെ. “കൊല്ലത്തെ പപ്പടം വലു പപ്പടം; കൊച്ചിലെ പപ്പടം കൊച്ചുപപ്പടം”. കൊല്ലത്തെ തിരുമേനി കാലം ചെയ്പ്പോൾ പുതിയ തിരുമേനി വന്നതും കൊച്ചിയിൽ നിന്നാണ്. അഭി. അന്തോനിയോസ് തിരുമേനി.

2011 ഫെബ്രുവരി 9ന് ശാശ്വത സ്മരണാർഹനായ അഭി. മാത്യൂസ് മാർ എപ്പിഫാനിയോസ് തിരുമേനിയുടെ ഓർമ്മപ്പെരുനാളിന് കൊല്ലം സെന്റ് തോമസ് കത്തീഡ്രലിൽ വി. കുർബ്ബാന മധ്യേ പ്രസംഗിച്ചപ്പോൾ ഇപ്പോഴത്തെ കൊച്ചി ഭദ്രാസനാധിപൻ അഭി. ഡോ. യാക്കോബ് മാർ ഐറേനിയോസ് തിരുമേനി കൊല്ലത്തുകാരെക്കുറിച്ച് പറഞ്ഞത് അധികമാരും കേട്ടിട്ടില്ലാത്ത ഒരു കാര്യമായിരുന്നു. “കൊല്ലത്തുകാർ ഉലക്കകൊണ്ട് അടിക്കുന്നവരും മുറംകൊണ്ട് വീശിക്കൊടുക്കുന്നവരുമാണ്” എന്നായിരുന്നു അത്. ഭദ്രാസന വിഭജനത്തിന് ശേഷമുള്ള സമയമായിരുന്നതുകൊണ്ട് ഉലക്കയും മുറവും ഇതിൽ ഏതാണ് കൊല്ലത്ത്. ഏതാണ് അടുരിൽ എന്ന് സന്ദേഹമുണ്ടെന്നും നർമ്മ രസത്തിൽ അദ്ദേഹം കുട്ടിച്ചേർക്കുകയുണ്ടായി.

“കൊല്ലത്ത് ചെന്ന് അടി കൊണ്ടിട്ട് കുണ്ടറ വന്നു ദേഷ്യം തീർക്കരുത്” എന്ന അർത്ഥത്തിലും ഒരു ചൊല്ലുണ്ട്. പ്രത്യേക ലക്ഷ്യമോ ഉദ്ദേശ്യമോ ഇല്ലാത്ത യാത്രകളെപ്പറ്റി “...ആരാണ്ട് കൊല്ലത്തുപോയതുപോലെ” എന്നും പറയാറുണ്ട്.

അതരിച്ച കൊല്ലത്തിന്റെ എഴുത്തുകാരൻ കാക്കനാടൻ കൊല്ലത്തെ കുറിച്ച് പറഞ്ഞിട്ടുള്ളത് ശ്രദ്ധേയം “കുഴിച്ചാലും കുഴിച്ചാലും പിന്നെയും കനകം ബാക്കി വയ്ക്കുന്ന അക്ഷയഖനിയാണ് കൊല്ലം, കുടിച്ചാലും കുടിച്ചാലും പിന്നെയും കുടിച്ചാലും കുടിച്ചുവറ്റിക്കൊന്നാവാത്ത മഹാസാഗരം” എന്നത്രെ അത്.

പറഞ്ഞുവരുന്നത് പ. മാത്യൂസ് ദിതീയൻ ബാവായും കൊല്ലവുമായുള്ള ബന്ധമാണ്. ‘സാഗരം പോലൊരാൾ’ ഇങ്ങനെയൊരുവിശേഷണം പ. മാത്യൂസ് ദിതീയൻ ബാവായെപ്പറ്റി ആരെങ്കിലും പറഞ്ഞാൽ അതിൽ അൽപ്പം പോലും അതിശയോക്തി ഇല്ല തന്നെ. ആഴിയുടെ ആഴത്തിലെ മുത്തുകൾ പോലെ ഉള്ളിൽ അറിയും തിരമാലകൾക്കപ്പുറത്ത് സ്വച്ഛതയെന്നപോലെ ശാന്തിയും സമാധാനവും പുലർത്തിയ മഹാമനീഷി. കൊല്ലവുമായുള്ള ബന്ധത്തെക്കുറിച്ച് അദ്ദേഹത്തിന്റെ തന്നെ വാക്കുകൾ നോക്കുക. “കൊല്ലം എന്നെ അത്യധികം ഇഷ്ടപ്പെടുന്നു. എന്നു പറയുന്നതുപോലെ തന്നെ കൊല്ലത്തെ ഞാൻ അത്യധികം ഇഷ്ടപ്പെടുന്നു എന്നുപറയത്തക്കരീതിയിലാണ് എന്റെ കൊല്ലം ബന്ധം. ഒരു ബന്ധം മറ്റൊരു ബന്ധത്തെക്കാൾ ഗാഢമായി വളർന്നിട്ടുള്ളതായി എനിക്കു

തോന്നുന്നു.

ഏതൊരാളിനും ജന്മനാടിനോട് ഒരു പൊക്കിൾ കൊടി ബന്ധം എന്നുമുണ്ടാകും. അതിലും അപ്പുറമുള്ള അനിർവചനീയമായ ബന്ധമാണ് പ. ബാവാക്ക് കൊല്ലവുമായുള്ളത് 1876 ലെ മുളത്തുരുത്തി സുന്നഹദോസിന് ശേഷമാണല്ലോ സഭയിൽ ഭദ്രാസനങ്ങൾ രൂപീകൃതമാകുന്നത്. മലങ്കര ഓർത്തഡോക്സ് സഭയുടെ ഭദ്രാസന രൂപീകരണത്തിൽ ആദ്യം സ്ഥാനം പിടിച്ചതാണ് കൊല്ലം ഭദ്രാസനം. കൊല്ലം ഭദ്രാസനത്തിൽ നിന്നും ഉണ്ടായ തിരുവനന്തപുരം, മാവേലിക്കര, അടൂർ-കടമ്പനാട്, കൊട്ടാരക്കര-പുനലൂർ തുടങ്ങിയ ഭദ്രാസനങ്ങളെല്ലാം ഉൾപ്പെട്ട വിശാല കൊല്ലത്തിന്റെ അഞ്ചാമത് മെത്രാപ്പോലീത്താ ആയിരുന്നല്ലോ പിന്നീട് മാത്യുസ് മാർ കുറിലോസ് തിരുമേനി.

1915 ജനുവരി 30 ന് കൊല്ലം തൃക്കരുവാ പഞ്ചായത്തിൽ പെരിനാട് പുതുശ്ശേരഴികത്ത് പുത്തൻവീട്ടിൽ ഇടിക്കുള- അനമ്മ ദമ്പതികളുടെ പ്രഥമജാതനായി ജനിച്ചതും 1991 ഏപ്രിൽ 20 ന് ഓർത്തഡോക്സ് സഭയുടെ പ്രഥമ പൗരനായി അവരോധിക്കപ്പെട്ടതുമെല്ലാം ദൈവത്തിന്റെ നിശ്ചിത പദ്ധതിയുടെയും പൂർവ്വ ജ്ഞാനത്തിന്റെയും നിയോഗം. 1941 ൽ വൈദികനായി ഏയ്ഞ്ചൽ അച്ചൻ എന്നറിയപ്പെട്ട അദ്ദേഹം 1956 മെയ് 15 ന് പ. ഗീവർഗീസ് ദിതീയൻ ബാവായുടെ കൈവയ്പ്പു വഴി മെത്രാപ്പോലീത്താ ആയി. കൊല്ലം ഭദ്രാസന സഹായ മെത്രാനായി സമാരംഭിച്ച മേൽപ്പട്ട ശുശ്രൂഷയിൽകൂടി ഭദ്രാസനത്തിലും സഭയിലും നിരവധി നൂതനമായ മാറ്റങ്ങൾക്ക് അദ്ദേഹം വഴി തെളിച്ചു.

സ്കൂളിലെ പ്രാഥമിക വിദ്യാഭ്യാസത്തിന് ശേഷം കുറച്ചുനാൾ കൊല്ലവുമായി അടുത്ത ബന്ധമുണ്ടായിരുന്നില്ല. ഹെഡ്മാസ്റ്ററായിരുന്ന ഒരു ഹൈന്ദവ അധ്യാപകനായിരുന്നു ഒരു വൈദികന്റെ രീതി, ലക്ഷണം, അന്തരീക്ഷം എന്നിവയെല്ലാം ബാലനായ തന്നിലേക്ക് സമ്മേളിച്ചിട്ടുണ്ടെന്ന് ആദ്യം കണ്ടെത്തിയതെന്ന് തിരുമേനി തന്നെ പിന്നീട് പറഞ്ഞിട്ടുണ്ട്. വൈദിക ജീവിതത്തിലേക്കുള്ള യാത്രയുടെ ഭാഗമായി പിറന്ന മണ്ണിനോടുള്ള ബന്ധം ചെറുപ്പത്തിൽ തന്നെ ഉപേക്ഷിക്കേണ്ടിവന്നു. അത് കൊല്ലത്തോടുള്ള ആത്മബന്ധത്തിനും ഗൃഹതുരന്ത ചിന്തകൾക്കും തടസ്സമായില്ല.

റമ്പാനായിരിക്കുമ്പോൾ കൊല്ലത്തിന്റെ കാര്യങ്ങൾ അന്വേഷിക്കുവാൻ പ. ഗീവർഗീസ് ദിതീയൻ ബാവാ നിയോഗിച്ചിരുന്നു. 1956 ലാണ് ഭദ്രാസനത്തിന്റെ സഹായ മെത്രാനായി കൊല്ലത്തെത്തുന്നത്. വെറും കൈയ്യോടെ വന്നിട്ടും കൊല്ലം തന്നെ സ്നേഹിച്ചുവെന്നും പരിലാളിച്ചുവെന്നും തനിക്കവിടെ സമൃദ്ധിയായിരുന്നുവെന്നും പ. ബാവാ അനു

സ്മരിക്കാറുണ്ട്.

കുറിലോസ് തിരുമേനിയായി വരുമ്പോൾ ഭദ്രാസനം ഒരു വിഷമസന്ധിയിലായിരുന്നു. അവിഭക്ത കൊല്ലം അന്ന് വിസ്തൃതമായ ഒരു മേഖലയായിരുന്നതിനാൽ ഏകോപനമില്ലാതെ ചിതറിക്കിടന്നിരുന്ന വിശ്വാസികളായ ആളുകളാണ് ഉണ്ടായിരുന്നത്. മുൻഗാമിയായിരുന്ന ഭാഗ്യസ്ഥരണാർഹനായ അഭി. അലക്സിയോസ് മാർ തേവോദോസ്യോസ് തിരുമേനിക്ക് ഇടവകകൾ തോറും സഞ്ചരിച്ച് താമസിച്ചും റീത്തുകാരുടെ അജമോഷണത്തെ വലിയൊരളവിൽ തടഞ്ഞു.

പട്ടണത്തെ വാടകക്കെട്ടിടത്തിൽ ചാപ്പൽ സ്ഥാപിച്ചുകൊണ്ടായിരുന്നു ആദ്യകാല പ്രവർത്തനം ആരംഭിച്ചത്. ഒരു മുറി അരമനയാക്കി, ഓഫീസും ഊണും ഉറക്കവും ഒക്കെ അതിൽതന്നെയായിരുന്നു കുറെക്കാലം. മറ്റുമുറികൾ വിദ്യാർത്ഥികൾക്ക് ഹോസ്റ്റലാക്കി.

കൊല്ലത്ത് ഒരു പള്ളിയുണ്ടായിരുന്നെങ്കിലും അതിൽ കൂടി നടക്കാൻ പല കാരണങ്ങളാലും പലരും ആഗ്രഹിക്കാത്തതിനാലാണ് പട്ടണത്തെ കെട്ടിടം വാടകയ്ക്കെടുത്തത്. അരമനപ്പള്ളിയും ആസ്ഥാനവും പണിയാൻ പിന്നീട് ശ്രമം തുടങ്ങിയപ്പോൾ കൊല്ലത്തുമുണ്ടായിരുന്ന പൗരപ്രമുഖർ പലരും സഹായ ഹസ്തം നീട്ടി.

കാടൻമുക്ക് എന്ന് അറിയപ്പെട്ടിരുന്ന ഇന്ന് അരമനയും പള്ളിയും സ്ഥിതിചെയ്യുന്ന സ്ഥലത്തിന്റെ ആദ്യ ഉടമസ്ഥൻ അവിടെ വീടുപണി പൂർത്തിയാക്കാതെ മരിക്കുകയും രണ്ടാമതു വാങ്ങിയ ആളും പണിയാൻ ശ്രമിച്ചപ്പോൾ മരിച്ചതും മൂന്നാമതൊരാളും കെട്ടിടം നിർമ്മിക്കാൻ തുനിഞ്ഞപ്പോൾ മരിച്ചതുമായ പൂർവ്വ ചരിത്രവും ദുരന്തവേദങ്ങളും പല ആളുകളും പങ്കുവെച്ചെങ്കിലും തിരുമേനി ദൗത്യത്തിൽ നിന്നു പിന്മാറിയില്ല. ആളുകളുടെ മനോഗതമറിഞ്ഞ തിരുമേനി പറഞ്ഞു “ഞാൻ മരിച്ചാൽ സഭയ്ക്ക് പുതിയൊരു മെത്രാപ്പോലീത്ത കിട്ടും അതു കൊണ്ട് ഭദ്രാസനത്തിന് നഷ്ടമൊന്നും വരാനില്ല”. ദൈവാനുഗ്രഹവും തിരുമേനിയുടെ ഇച്ഛാശക്തിയും ഒത്തുചേർന്നപ്പോൾ പണികൾ പൂർത്തിയായി. തിരുമേനി പിന്നെ എത്ര കാലം ആരോഗ്യവാനായി ഭദ്രാസനത്തെയും സഭയെയും നയിച്ചു. ശതാഭിഷേകവും നവതിയുമൊക്കെ ആഘോഷിച്ചു. അടുത്ത കാലത്ത് വീണ്ടും അഭി. അന്തോനിയോസ് തിരുമേനി അതിമനോഹരമായി അരമന പുതുക്കിപ്പണിതു. ആർക്കും ഒരുപദ്രവവും ഉണ്ടായില്ല. പക്ഷെ ഇന്ന് ക്രിസ്ത്യാനികൾ പലവിധ അന്ധവിശ്വാസങ്ങളുടെ പുറകെ പോകുന്നുണ്ടെന്ന് ഒരു യാഥാർത്ഥ്യമാണ്. (സമയനോട്ടം, രാഹു, പ്രശ്നം വയ്ക്കൽ മുതലായ)

അരമനകെട്ടിടത്തിന്റെ താഴത്തെ നില ചപ്പുലായി രൂപാന്തരപ്പെടുത്തിക്കൊണ്ടാണ് ആദ്യഘട്ടം പൂർത്തീകരിച്ചത്. തുടർന്ന് പിന്നീടാണ് പള്ളി നിർമ്മിച്ചത്. ഭദ്രാസനത്തിന്റെ ആസ്ഥാനമായി ആരംഭിച്ച അരമന അഭി. തിരുമേനിക്ക് കൊല്ലം പട്ടണത്തിന്റെ ഭാഗമായി മാറാനുള്ള വേദിയായിക്കൂടി മാറുകയായിരുന്നു എന്നതാണ് യാഥാർത്ഥ്യം.

കൊല്ലം പട്ടണത്തിൽ ഒരു ദിവസം തിരുമേനിയുടെ ഒരു പ്രസംഗമെങ്കിലും ഇല്ലാത്ത ദിവസങ്ങൾ കുറവായിരുന്നു. അങ്ങനെ നഗരവാസികളുടെ സ്നേഹബഹുമാനാദരവുകൾ ആർജ്ജിക്കുവാൻ കഴിഞ്ഞത് പിൽക്കാല പ്രവർത്തനങ്ങളെ ഊർജ്ജസ്വലമാക്കുവാൻ പ്രേരകമായി. ക്ഷേത്രങ്ങളിലെ പല പരിപാടികളിലും ശ്രീനാരായണ ധർമ്മ പരിപാലന യോഗ പരിപാടികളിലുമൊക്കെ തിരുമേനി ക്ഷണിതാവായിരുന്നു. അങ്ങനെ സഭാ പ്രവർത്തനങ്ങളോടൊപ്പം കൊല്ലത്തും സാമൂഹിക പ്രവർത്തനങ്ങളിലും സാംസ്കാരിക രംഗങ്ങളിലും ക്രമേണ സജീവ സാന്നിധ്യമായി.

മതരംഗത്തും സാമൂഹ്യരംഗത്തും ഉള്ള വർക്കൊപ്പം ഒത്തു ചേർന്നു പ്രവർത്തിച്ചതിനു പുറമെ സർക്കാരിൽ നിന്ന് ജനങ്ങൾക്ക് കിട്ടേണ്ട സേവനങ്ങളും ന്യായമായ കാര്യങ്ങളും നേടിയെടുക്കാൻ സർക്കാർ ഉദ്യോഗസ്ഥരോടൊപ്പം സഹകരിച്ചു പ്രവർത്തിച്ചു. കൊല്ലം നഗരത്തിൽ ഏതെങ്കിലും സംഘർഷങ്ങളോ പ്രശ്നങ്ങളോ ഉണ്ടായാൽ അപ്പോൾ തന്നെയോ കാലവിളംബം കൂടാതെ പരഹിരിക്കുവാൻ തിരുമേനിയുടെ പെട്ടുപുരപ്രമുഖ സംഘത്തിന് കഴിഞ്ഞിട്ടുണ്ട് എന്നത് പ്രത്യേകം പ്രസ്താവ്യമാണ്. അതിനായി പല സ്ഥലങ്ങളിലും പോയി പ്രസംഗിച്ചിട്ടുണ്ട്. കൊല്ലത്തിന്റെ വികസനത്തിൽ ഇങ്ങനെ പല രീതിയിലും പങ്കാളിയായി ഈ പശ്ചാത്തലമായിരിക്കാൻ ഒരു പക്ഷെ പിന്നീട് കേരളം തന്നെ കത്തിക്കാളുവാനിടയാക്കുമായിരുന്ന 'നിലയ്ക്കൽ പ്രശ്നം' രമ്യമായി പരിഹരിക്കുവാനുള്ള നിർദ്ദേശങ്ങൾക്ക് മുൻകൈയെടുക്കാൻ തിരുമേനിക്ക് ശക്തി പകർന്നത്.

കൊല്ലം ഫാത്തിമാ മാതാ നാഷണൽ കോളേജിലും, എസ്.എൻ. കോളേജിലും പലപ്പോഴും പ്രസംഗിച്ചിട്ടുണ്ട്. അന്തരിച്ച പ്രിൻസിപ്പാൾ ഡോ. ശ്രീനിവാസൻ അദ്ദേഹത്തിന്റെയും ആത്മീയ ഗുരുവായി തിരുമേനിയെ വിശേഷിപ്പിച്ചിരുന്നു. കാലം ചെയ്ത ക്രാന്ത ദർശിയായിരുന്ന കത്തോലിക്ക ബിഷപ്പ് ജെറോം ഫെർണാണ്ടസുമായുള്ള ഹൃദ്യമായ ആത്മബന്ധം മൂലം തിരുമേനി അദ്ദേഹത്തെ വലുച്ചായൻ എന്നാണു വിളിച്ചിരുന്നതുപോലും. ഇത്തരം ആത്മബന്ധം ഇന്ന് ഒരേ സഭയിലെ മെത്രാപ്പോലീത്താർ തമ്മിൽ പോലും പലപ്പോഴും ഉണ്ടാ

കാറില്ല എന്നത് എത്ര വേദകരം. പ്രയാസങ്ങളും പ്രതിസന്ധികളും അഭിസന്ധികളും ഉണ്ടാകുമ്പോൾ പങ്കുവയ്ക്കുകയും ഒന്നിച്ചിരുന്ന് സംസാരിക്കുകയും സ്നേഹിച്ച് സഹകരിച്ച് പ്രവർത്തിക്കുകയും ചെയ്യുന്ന ഒരു സ്നേഹശൃംഗല തന്നെ തിരുമേനിക്ക് കൊല്ലം പട്ടണത്തിൽ ഉണ്ടായിരുന്നു. അതുകൊണ്ട് തന്നെ സ്വന്തം വീട്ടിൽ താമസിക്കുന്ന ഒരു പ്രതീതിയായിരുന്നു കൊല്ലത്തു പ്രവർത്തിക്കുമ്പോൾ അനുഭവിച്ചത് എന്ന് തിരുമേനി പറഞ്ഞിട്ടുണ്ട്.

പുതിയ പല കാര്യങ്ങളും പഠിക്കാനും ചിന്തിക്കാനും പ്രസംഗ വേദികളിൽ വ്യത്യസ്തതയുള്ള വിഷയങ്ങൾ കൈകാര്യം ചെയ്യാനുമുള്ള അവസരങ്ങൾ ലഭിച്ചത് കൊല്ലത്തുനിന്നാണെന്ന് തിരുമേനി അഭിമാനപൂർവ്വം പറയാറുണ്ട്. ആനന്ദവല്ലീശ്വരം ക്ഷേത്രത്തിലും മറ്റും അനവധി തവണ പ്രസംഗിച്ചിട്ടുണ്ട്. മുസ്ലീം വേദികളിലും ഹൃദ്യമായ സ്വാഗതമുണ്ടായിരുന്നു. കുഗ്രാമങ്ങളിലെ വേദികൾ മുതൽ അന്താരാഷ്ട്ര വേദികളിൽ വരെ സദസ്സിലെ ഹാദാകർഷിക്കുന്ന വ്യക്തിത്വമായി തിരുമേനി തിളങ്ങി. തിരുമേനി ഒരു വേദയിലിരുന്നാൽ തന്റെ മുഖശോഭ കൊണ്ടും ശബ്ദഗാംഭീര്യം കൊണ്ടും ആകാരസൗഷ്ഠവം കൊണ്ടും വേദയിലെ മറ്റുള്ളവരെല്ലാം നിഷ്പ്രഭരായി മാറുമായിരുന്നു.

കൊല്ലം ഭദ്രാസനത്തിലെ ഗ്രാമശ്രാമന്തരങ്ങൾ തോറും കടന്നുചെന്ന് പള്ളികളിൽ പരിമിത സാഹചര്യങ്ങളിൽ താമസിച്ച് വിശ്വാസികളുടെ ആത്മീയ പുരോഗതിക്കൊപ്പം ഭൗതിക ഉന്നമനവും ഉണ്ടാക്കുവാൻ ആത്മാർത്ഥമായി യത്നിച്ചു. പലയിടങ്ങളിലും ഓല കെട്ടി മറയുണ്ടാക്കിയ താൽക്കാലിക ടോയ്‌ലെറ്റുകൾ തിരുമേനിയുടെ ഇടവക സന്ദർശനത്തോടനുബന്ധിച്ച് ഉണ്ടാക്കുമായിരുന്നു. തിരുമേനിയുടെ ഇടവക സന്ദർശനം ജനങ്ങൾക്ക് ഒരു ഉത്സവം പോലെയായിരുന്നു. അന്നത്തെ പരിതാപകരമായ അവസ്ഥയിൽ തിരുമേനി നട്ടു നനച്ചു വളർത്തിയ ഇടവകകളൊക്കെ ഇന്ന് സമ്പന്ന ഇടവകകളായി മാറിക്കഴിഞ്ഞു. അൻപത് പള്ളിക്ക് ഒരു ബിഷപ്പ് എന്ന തത്വത്തിൽ ഭദ്രാസനങ്ങളൊക്കെ വെട്ടിമുറിച്ച് (അശാസ്ത്രീയമായി) പെട്രോൾ പമ്പുകൾ പോലെ അടുത്തടുത്ത് അരമനകളൊക്കെ വനിട്ടും കാര്യക്ഷമമായ ഇടവക സന്ദർശനമോ ഇടയ-ആടിൻപറ്റ ബന്ധമോ ഇന്ന് കാണാൻ കഴിയില്ല. ഭദ്രാസനാധിപൻ എന്ന നിലയിൽ കുറിലോസ് തിരുമേനി എത്തുമ്പോൾ ചാത്തന്നൂരിലെ പ്രൈമറി സ്കൂളും കുണ്ടറയിലെ ഹൈസ്കൂളും മാത്രമാണ് ഉണ്ടായിരുന്നത്. അത് മുപ്പതിലധികം സ്കൂളുകളും, ഐ.റ്റി.സി., റ്റി.റ്റി.സി., ആശുപത്രി തുടങ്ങിയവയിലേക്കും വളർന്നു. കൊട്ടാരക്കര

എസ്.ജി. കോളേജ് സുവർണജൂബിലി ശോഭയിലെത്തി. ശാസ്താംകോട്ട എഞ്ചിനീയറിംഗ് കോളേജ്, പീരുമേട് എഞ്ചിനീയറിംഗ് കോളേജ് എന്നിവയെല്ലാം തിരുമേനിയുടെ ദീർഘവീക്ഷണ ഫലമായുണ്ടായതാണ്. തിരുമേനിയുടെ സ്ഥാപനങ്ങളെ കുറ്റം പറഞ്ഞവരെക്കെ ഇന്ന് അതിന്റെ ഗുണഭോക്താക്കളായി മാറിയത് വിധി വൈപരീത്യം. തിരുമേനിക്ക് സ്വദേശത്തു നിന്നും വിദേശത്തുനിന്നും സഭാമക്കൾ നൽകിയ നിർലോഭമായ കൈമുത്തുകളാണ് ഓരോ സ്ഥാപനത്തിന്റെയും വളർച്ചയ്ക്ക് വിനിയോഗിച്ചത്.

സന്യാസ പ്രസ്ഥാനങ്ങളായിരുന്നു ആദിമസഭയുടെ ശക്തി. ഇന്ന് ആശ്രമങ്ങളിലേക്ക് എത്തുന്നവരുടെ എണ്ണം കുറഞ്ഞിട്ടുണ്ട്. ആശ്രമങ്ങളുടെയും സന്യാസമാങ്ങളുടെയും പ്രാധാന്യം മനസ്സിലാക്കി ഭദ്രാസനത്തിൽ പത്തിലധികം കേന്ദ്രങ്ങൾ സ്ഥാപിച്ചു. അനേകം സമർപ്പിത വൈദികർ അവയിൽ നിന്നുണ്ടായി. പിൻഗാമിയായി വന്ന അഭി. മാത്യുസ് മാർ എപ്പിഫാനിയോസ് തിരുമേനിയും ഇപ്പോഴത്തെ അധിപനായ അഭി. സഖറിയാ മാർ അന്തോനിയോസ് തിരുമേനിയും അദ്ദേഹത്തിന്റെ ശിഷ്യന്മാരായ സന്യാസി ശ്രേഷ്ഠന്മാരാണ്.

കാട്ടുപത്തനാപുരം എന്നു വിളിക്കപ്പെട്ടിരുന്ന പത്തനാപുരം പട്ടണമാക്കുന്നതിൽ പ്രധാന പങ്കു വഹിച്ച് മൗണ്ട് താബോർ ദയറാ സ്ഥാപകൻ ഭാഗ്യസ്ഥനാണാർഹനായ തോമാ മാർ ദീവന്നാസ്യോസ് തിരുമേനിയുടെ പ്രവർത്തനങ്ങൾ കുറിലോസ് തിരുമേനിക്ക് വലിയ പ്രചോദനമായിരുന്നു. അദ്ദേഹം സ്ഥാപിച്ച മൗണ്ട് താബോർ ട്രെയിനിംഗ് കോളേജിലും സെന്റ് സ്റ്റീഫൻസ് സ്കൂളിലും മാലൂർ കോളേജിലും തിരുമേനി പലപ്പോഴും പ്രസംഗിക്കുവാൻ പോകുമായിരുന്നു. കൊല്ലത്തെ പ്രവർത്തനങ്ങളെ തോമാമാർദീവന്നാസിയോസ് തിരുമേനി വളരെയധികം പ്രോത്സാഹിപ്പിച്ചിരുന്നു.

മലങ്കര ഓർത്തഡോക്സ് സഭാ വർക്കിംഗ് കമ്മിറ്റിയംഗം, ഇതര സഭാസമ്പർക്ക സമിതിയംഗം, ഒ. എസ്.എ.ഇ. പ്രസിഡന്റ്, കേരളത്തിലെ എക്യുമെനിക്കൽ സമിതി ചെയർമാൻ തുടങ്ങിയ നിലകളിലൊക്കെ പ്രവർത്തിച്ച് ഏറ്റവും ഒടുവിൽ മലങ്കര ഓർത്തഡോക്സ് സഭയുടെ ആരാമത്തെയും പൗരസ്ത്യദേശത്തെ എൺപത്തിയൊൻപതാമത്തെയും

കാത്തോലിക്കയായി മാറിയ മലങ്കരയുടെ സുര്യതേജസ്സ് പ. ബസേലിയോസ് മാർത്തോമാ മാത്യുസ് ദിതീയൻ ബാവായെ കൊല്ലം ജനതയ്ക്ക് ഒരിക്കലും മറക്കാൻ സാധ്യമല്ല. പ. ബാവാ മാർ മിക്കവരും ദേവലോകത്ത് കബറടക്കിയപ്പോൾ അതിൽ നിന്ന് വ്യത്യസ്തമായി, കേരളത്തിലെ ഏറ്റവും വലിയ ശുദ്ധജല തടാകമായ, കൊല്ലം ജില്ലയിലെ ശാസ്താംകോട്ട കായലിന്റെ തീരത്തുള്ള പ്രകൃതിരമണീയമായ മൗണ്ട് ഹോറേബ് (ഇറപ്പൻകുന്ന്) എന്ന സ്ഥലം തന്നെ കബറടക്കത്തിനായും മുൻകൂട്ടി പറഞ്ഞു വച്ചിരുന്നു. കബറിടം സ്ഥിതി ചെയ്യുന്ന മാർ ഏലിയാ ചാപ്പൽ ഇതിനകം തീർത്ഥാടന കേന്ദ്രമായി മാറിക്കഴിഞ്ഞു. അങ്ങനെ ജന്മം കൊണ്ടും കർമ്മം കൊണ്ടും മരണം കൊണ്ടും കൊല്ലവുമായി ബന്ധം എന്നും നിലനിൽക്കും.

സാധാഹത്തിലെ ദീപനാളം പദ്ധതി

കൂർത്തമല സെന്റ് മേരീസ് ഇടവകയുടെ സെന്റ് ജോർജ്ജ് യുവജനപ്രസ്ഥാനത്തിന്റെ ആഭിമുഖ്യത്തിൽ 2014 മാർച്ച് മാസം ആരംഭിച്ച അർബുദ രോഗപരിചരണ ദൗത്യം. അർബുദ രോഗികളെയും ബന്ധുക്കളെയും സമൂഹത്തെയും ഒന്നിപ്പിക്കുന്ന ഒരു സാമൂഹിക പങ്കാളിത്ത (Community participation) മാണ് ലക്ഷ്യം. പ്രതിമാസ മരുന്ന് സഹായം, അർബുദ രോഗികളുടെ മക്കൾക്കും അർബുദ ബാധിതരായ കുട്ടികൾക്കും വിദ്യാഭ്യാസ സഹായം, ജൈവകൃഷി പ്രോത്സാഹന പദ്ധതി, രോഗബാധിതർക്കും രോഗവിമോചിതർക്കും വെബ് അധിഷ്ഠിതമായ ഒരു സഹായ നെറ്റ്വർക്ക് ചികിത്സാ സമയത്ത് ആവശ്യമായ പോഷകാഹാരമെത്തിച്ചു കൊടുക്കുന്ന പദ്ധതി, ബോധവൽക്കരണം തുടങ്ങിയവ കഴിഞ്ഞ വർഷങ്ങളിലെപ്പോലെ വരുന്ന വർഷത്തിലും നടപ്പിലാക്കുവാൻ ആഗ്രഹിക്കുന്നു. ഈ വർഷത്തെ സഹായം ഏപ്രിൽ മാസം മുതൽ ആരംഭിക്കുന്നതാണ്. ഈ പദ്ധതിയെപ്പറ്റിയുള്ള വിശദ വിവരങ്ങൾ അറിയുന്നതിനും സഹായം ആവശ്യമുള്ളവരും 9037792408 എന്ന നമ്പറിൽ ബന്ധപ്പെടാവുന്നതാണ്.

പിതൃമൊഴികൾ

പരിശുദ്ധ പാമ്പാടി തിരുമേനി

“മനുഷ്യർക്ക് വല്ലതും ഉപകാരം ചെയ്താൽ തിരിഞ്ഞു കടിക്കും. കടിക്കുന്ന ഒരു ജന്തുവിന് കൊടുത്താൽ അതു തിരിഞ്ഞു കടിക്കയില്ല. പട്ടിയേക്കാൾ എത്ര മോശമാണ് ചില മനുഷ്യർ!”



ഫാ. പി. വി. ജോൺ

ഓർത്തഡോക്സ് സുറിയാനി സഭയിൽ ആരാധന, പ്രാർത്ഥന, കുദാശാനുഷ്ഠാനങ്ങൾ എന്നിവ പോലെ പ്രധാനമർഹിക്കുന്ന ഒരു ആത്മീയ ചര്യയാണ് വി. നോമ്പ്. എല്ലാ ആത്മീയാനുഷ്ഠാനങ്ങളും നമ്മെ ദൈവോന്മുഖമായി ജീവിക്കുവാൻ പ്രാപ്തരാക്കുവാൻ ഉദ്ദേശിച്ചുള്ളവയാണ്. നമ്മുടെ ആത്മീയാചാരാനുഷ്ഠാനങ്ങളെ ആ വിധത്തിൽ കാണുമ്പോൾ ഒരു സത്യവിശ്വാസിക്ക് വി. നോമ്പ് അനിവാര്യമാണ് എന്ന് ബോധ്യമാകും. അതുകൊണ്ടുതന്നെയാണ് വി. സഭ നോമ്പിന് ഇത്രയധികം പ്രധാന്യം നൽകിയിട്ടുള്ളത്. വിശ്വാസികളുടെ ആത്മീയ പരിപോഷണത്തിനായി സഭ പ്രധാനമായും അഞ്ചു നോമ്പുകളാണ് ക്രമപ്പെടുത്തിയിരിക്കുന്നത്. മൂന്നു നോമ്പ് (മൂന്നു ദിവസം, നിനെവെ നോമ്പ് എന്നും പേർ പറയുന്നു) ശ്ലീഹാ നോമ്പും (13 ദിവസം), ശുനോയോ നോമ്പ് (15 ദിവസം), യൽദോ നോമ്പ് (25 ദിവസം), വലിയ നോമ്പ് (50 ദിവസം) എന്നിങ്ങനെ ആണ്ടിൽ ഏതാണ്ട് 106 ദിവസങ്ങൾ വേർതിരിച്ചിരിക്കുന്നു. കൂടാതെ ആഴ്ചയിൽ രണ്ടുദിവസം (ബുധനും വെള്ളിയും) നോമ്പു നോൽക്കേണ്ടതാണ്. അതുകൂടെ ഉൾപ്പെടുത്തുമ്പോൾ ഒരു വർഷം ഉദ്ദേശ്യം 180 ദിവസങ്ങൾ നോമ്പ് ദിനങ്ങളായി വേർതിരിച്ചിരിക്കുന്നു. നോമ്പിന്റെ ആവശ്യകതയും അനുപേക്ഷണീയതയും അനിവാര്യതയുമാണ് ഇത് വ്യക്തമാക്കുന്നത്. പരിശുദ്ധ സഭ ഇത്രമാത്രം പ്രാധാന്യം കൽപ്പിച്ചിരിക്കുന്ന ഈ നോമ്പുകൾ ഇന്ന് സത്യവിശ്വാസികൾക്കായി മാത്രം നിഷ്ഠയോടും ആവശ്യബോധത്തോടുംകൂടി അനുഷ്ഠിക്കുന്നുണ്ട് എന്ന കാര്യത്തിൽ സംശയിക്കേണ്ടതുണ്ട്. ആചരിക്കുന്നവർ പോലും അതിന്റെ പരമമായ ഉദ്ദേശ്യം മനസ്സിലാക്കിക്കൊണ്ടാണോ അനുഷ്ഠിക്കുന്നത് എന്നത് തുടർച്ചിതനീയമാണ്. അതുകൊണ്ടുതന്നെ വി. നോമ്പിനെക്കുറിച്ചുള്ള ഗൗരവമായ ഒരു പഠനം ഇന്ന് ആവശ്യമായിരിക്കുന്നു. എന്താണ് നോമ്പ്? അതിന്റെ ഉദ്ദേശ്യം എന്ത്? അതിന്റെ വേദപുസ്തകാടിസ്ഥാനമെന്ത്? എന്നീ ചോദ്യങ്ങൾക്ക് ഉത്തരം തേടിയുള്ള ഒരു അന്വേഷണമാണ് ഇവിടെ ഉദ്ദേശിക്കുന്നത്.

എന്താണ് നോമ്പ്?

നോമ്പ് അഥവാ നോയമ്പ് എന്ന പദത്തിന്റെ അർത്ഥമെന്താണ്? ഉപവാസത്തിന്റെ അർത്ഥമെന്താണ്? എന്നു ഗ്രഹിക്കുമ്പോഴാണ് ഇവ തമ്മിലുള്ള വ്യത്യാസം മനസ്സിലാകുകയുള്ളൂ. മലയാള പദങ്ങളുടെ അർത്ഥഗ്രഹണത്തിന് ആശ്രയിക്കാ

വി. നോമ്പ് ഒരു ലഘുപഠനം

വുന്ന ആധികാരിക ഗ്രന്ഥമാണ് ശ്രീകണ്ഠേശ്വരൻ പത്മനാഭ പിള്ളയുടെ ‘ശബ്ദതാരാവലി’ എന്ന മഹത് ഗ്രന്ഥം. അതിൽ നോമ്പിനും ഉപവാസത്തിനും കൊടുത്തിരിക്കുന്ന അർത്ഥം കാണുമ്പോൾ അതു വ്യക്തമാകും. നോമ്പിന്, ഏകാദശി വ്രതവും മറ്റും (ഉപവാസം), മിതാഹാരം എന്നിങ്ങനെയാണ് അർത്ഥം പറഞ്ഞിരിക്കുന്നത്. ഉപവാസത്തിനാകട്ടെ, പട്ടിണി, ഭക്ഷിക്കാതിരിക്കൽ, നോമ്പ് (ഉപവസ്തു) എന്നിങ്ങനെയാണ് അർത്ഥം കൊടുത്തിരിക്കുന്നത്. ഇവ വ്രതമായിട്ടാണ് കരുതുന്നത്. അതുകൊണ്ട് വ്രതത്തിന്റെ അർത്ഥംകൂടെ അറിയുമ്പോൾ കുറേക്കൂടെ സുവ്യക്തമാകും. വ്രതത്തിന്റെ അർത്ഥമാകട്ടെ, നോമ്പ്, ശരീരം വാക്ക്, മനസ്സ് എന്നീ ത്രിവിധകരണങ്ങളെക്കൊണ്ടുള്ളതും അനന്യസേവയോടുകൂടിയതുമായ നിഷ്ഠ, ശരീര മനസ്സുകളെ പാകപ്പെടുത്തുന്ന നിഷ്ഠാവിശേഷമെന്നുമാണ് അർത്ഥം പറഞ്ഞിരിക്കുന്നത്. ഹിന്ദു പുരാണങ്ങളിൽ ഒന്നായ ‘അഗ്നി പുരാണത്തിൽ’ ഉപവാസത്തെക്കുറിച്ച് പറഞ്ഞിരിക്കുന്നത് കൂടെ അറിയുന്നത് ഉചിതമായിരിക്കും. ഉപവാസമെന്നാൽ പാപങ്ങളിൽ നിന്ന് ഉപാവർത്തിച്ചു (പിന്തിരിഞ്ഞ്) ഗുണങ്ങളോടുകൂടി വാസം എന്നാണ് അവിടെ പറയുന്നത്. ഇവയിൽ നിന്നു രണ്ടു കാര്യങ്ങൾ ഗ്രഹിക്കാൻ കഴിയുന്നു. ഒന്ന് നോമ്പും ഉപവാസവും രണ്ടല്ല, പരസ്പര പുരകങ്ങളാണ്. രണ്ടിലും ചില വസ്തുതകൾ ഏർപ്പെടുത്തിയിരിക്കുന്നു എന്നതാണ് രണ്ടാമത്തെ കാര്യം. ആ വർജ്ജനങ്ങളാകട്ടെ മറ്റു ചിലത് പ്രാപിക്കുവാനുള്ള മാർഗ്ഗങ്ങളുമാണ്. നോമ്പല്ലാതെ ഉപവാസമില്ല, ഉപവാസമില്ലാതെ നോമ്പുമില്ല.

ക്രൈസ്തവ ദർശനത്തിലും നോമ്പിനും ഉപവാസത്തിനും ഇതേ അർത്ഥംതന്നെയാണ് കൽപ്പിച്ചിരിക്കുന്നത്. ഇംഗ്ലീഷിൽ അതിന് Fast, Fasting എന്നീ പദങ്ങളാണ് ഉപയോഗിച്ചിരിക്കുന്നത്. നാം ഇതിനെ ഉപവാസമായിട്ട് മാത്രമാണ് കാണുന്നത്. എന്നാൽ നോമ്പിനും ഉപവാസത്തിനും ഈ വാക്കുകൾ തന്നെയാണ് വി. വേദപുസ്തകത്തിൽ ഉപയോഗിച്ചിരിക്കുന്നത്. പട്ടിണി കിടക്കുക, ഉപവസിക്കുക, നോമ്പ് നോക്കുക, ആഹാരമില്ലാതെ ഇരിക്കുക എന്നിങ്ങനെയാണ് അതിനും അർത്ഥം പറഞ്ഞിരിക്കുന്നതും. നോമ്പും ഉപവാസവും വ്രതമാണെന്നും അതിനു ചിലതെല്ലാം വർജ്ജിക്കണമെന്നും പ്രധാനമായും ഭക്ഷണം വർജ്ജിക്കണ

മെന്നും മുകളിൽ പറഞ്ഞിരിക്കുന്ന അർത്ഥങ്ങളിൽ നിന്നും വ്യക്തമാകുന്നു. ഓർത്തഡോക്സ് സഭയും നോമ്പും ഉപവാസവുംകൊണ്ട് അർത്ഥമാക്കുന്നതും ചില വർജ്ജനങ്ങൾ തന്നെയാണ്. ചില നേരത്തെ ഭക്ഷണം വെടിയുക, ചില വിശിഷ്ട ഭക്ഷണ പദാർത്ഥങ്ങൾ കുറേ നാളത്തേക്ക് ഉപേക്ഷിക്കുക എന്നിവയാണ് നോമ്പും ഉപവാസവും കൊണ്ട് ഉദ്ദേശിക്കുന്നത്. എന്നാൽ ഈ വർജ്ജനങ്ങളിലൂടെ മറ്റു ചില ആത്മീയ കാര്യങ്ങൾ നേടണമെന്നാണ് പരിശുദ്ധ സഭ പ്രതീക്ഷിക്കുന്നത്.

വി. നോമ്പിന്റെ ഉദ്ദേശ്യം

നോമ്പിലെയും ഉപവാസത്തിലെയും ഈ വർജ്ജനത്തിന്റെ ഉദ്ദേശ്യം എന്താണ്? ഭക്ഷണം വെടിയുന്നതുകൊണ്ട് മാത്രം നോമ്പ് നോമ്പാകുന്നില്ല. നോമ്പിന്റെ ഉദ്ദേശ്യം എന്താണ് എന്ന് അറിയാത്തതുകൊണ്ട് തന്നെ പലർക്കും നോമ്പ് ഒരു നേർച്ചയാണ്. ദുഃഖങ്ങളും ദുരിതങ്ങളും പ്രശ്നങ്ങളും പ്രതിസന്ധികളും മാറികിട്ടുവാനും ലൗകിക അനുഗ്രഹങ്ങൾ പ്രാപിക്കുവാനുമായി ദൈവത്തിനു കഴിക്കുന്ന ഒരു നേർച്ച. നോമ്പിലൂടെയും ഉപവാസത്തിലൂടെയും അനുഗ്രഹങ്ങൾ പ്രാപിക്കയില്ലായെന്നും പ്രയാസങ്ങളിൽ നിന്നും വിടുവിക്കയില്ലായെന്നും പറയുവാൻ കഴിയുകയില്ല. കാരണം, നിനവേക്കാർ നോമ്പ് അനുഷ്ഠിച്ചതുകൊണ്ട് യഹോവ അവർക്കു നിശ്ചയിച്ചിരുന്ന വലിയ നാശത്തിൽ നിന്ന് അവർ വിമോചിതരായി എന്ന് യോനയുടെ പുസ്തകം വെളിവാക്കുന്നു. എന്നാൽ ഈ അനുഭവം ലഭിക്കണമെങ്കിൽ ഭക്ഷണം വെടിഞ്ഞാൽ മാത്രം പോരായെന്ന് യോനയുടെ പുസ്തകം നമ്മെ പഠിപ്പിക്കുന്നു. അവർ ഭക്ഷണം വെടിഞ്ഞതിനോടൊപ്പം പശ്ചാത്തപിക്കുകയും ആത്മതപനം ചെയ്യുകയും അനുതപിക്കുകയും ദുർമ്മാർഗ്ഗങ്ങൾ വിട്ടുതിരിയുകയും ചെയ്തുവെന്ന് യോന 3:7-10 വാക്യങ്ങളിൽ നാം വായിക്കുന്നു. ഇത് ഒരു സത്യം വിളിച്ചോതുന്നു. നോമ്പും ഉപവാസവും പശ്ചാത്തപിക്കുവാനും മനംതിരിയുവാനും രൂപാന്തരപ്പെടുവാനും ദുർമ്മാർഗ്ഗങ്ങൾ വിട്ടുതിരിയുവാനും ഉള്ളതാണ്. നോമ്പാചരണത്തിലൂടെ ഇവ കൈവരിക്കുമ്പോൾ അനുഗ്രഹത്തിന്റെ കവാടം നമ്മുടെ മുമ്പിൽ തുറക്കപ്പെടും.

സാത്താനെ പരാജയപ്പെടുത്തുകയെന്നതാണ് വി. നോമ്പിന്റെയും ഉപവാസത്തിന്റെയും പരമമായ ഉദ്ദേശ്യം. ചില വർജ്ജനങ്ങൾക്കു നാം സ്വയം വിധേയമാകുമ്പോൾ സാത്താൻ നമ്മെ പ്രലോഭിപ്പിക്കുവാനുള്ള അവസരം നാം തന്നെ സൃഷ്ടിച്ചു കൊടുക്കുന്നു. അവിടെ ഉണ്ടാകുന്ന പ്രലോഭനത്തെ നാം

അതിജീവിക്കുമ്പോൾ നമ്മെ തന്നെ നിയന്ത്രിക്കുവാനുള്ള ആത്മബലം നാം ആർജ്ജിക്കുന്നു. നിസ്സാരമായ ഭക്ഷണം വെടിയുവാനുള്ള തീരുമാനത്തിൽ ഉറച്ചി നിൽക്കുവാൻ കഴിയാതെ, പ്രലോഭനത്തിനു വശംവദരായി ആ തീരുമാനം ലംഘിക്കുന്ന നമക്ക് നമ്മെ അടിപ്പെടുത്തുന്ന പാപത്തിന്റെ പ്രേരണകളെ എങ്ങനെ അതിജീവിക്കുവാൻ കഴിയും? നോമ്പിലൂടെയും ഉപവാസത്തിലൂടെയും ആത്മ നിയന്ത്രണത്തിനുള്ള ആത്മബലം നേടി നമ്മെ മുറുകെപ്പറ്റുന്ന പാപങ്ങളെയും പ്രലോഭനങ്ങളെയും അതിജീവിക്കുവാനുള്ള ആർജ്ജവം നേടണമെന്നതാണ് നോമ്പിന്റെയും ഉപവാസത്തിന്റെയും ഉദ്ദേശ്യം. വി. നോമ്പിന്റെ ഈ വലു ലക്ഷ്യം വി. വലിയ നോമ്പിന്റെ നമസ്കാരങ്ങളിൽ പരിശുദ്ധ പിതാക്കന്മാർ രേഖപ്പെടുത്തിയിരിക്കുന്നത് നമുക്കു കാണാൻ കഴിയുന്നുണ്ട്. “പരിശുദ്ധ നോമ്പ് ജയത്തിന്റെ അടയാളവും ശത്രുവാകുന്ന സാത്താന്റെ നേരെ തോൽക്കാത്ത ആയുധവുമാകുന്നു.” നോമ്പാലും പ്രാർത്ഥനയാലും സാത്തനെ ജയിപ്പാൻ നമ്മെ പഠിപ്പിച്ച മശിഹാ തമ്പുരാൻ സ്തുതി.” എന്നിങ്ങനെയാണ് നാം വി. നോമ്പിൽ പ്രാർത്ഥിക്കുന്നത്. എങ്കിലും നാം അത് പ്രായോഗിക ജീവിതത്തിൽ അനുഭവേദ്യമാക്കി തീർക്കുന്നില്ലയെന്നതാണ് സത്യം. ഈ പ്രാർത്ഥനകൾ പോലും അർത്ഥമറിയാതെ നാം ചൊല്ലിത്തീർക്കുന്നതിനാൽ നോമ്പിനെപ്പോലെ നമസ്കാരവും ഒരു ചടങ്ങായി അവശേഷിക്കുന്നു.

ഭക്ഷണം വെടിയുന്നത് മാത്രമല്ല നോമ്പ്, ഭക്ഷണം വർജ്ജിക്കുന്നതോടൊപ്പം ദുഷ്ടചിന്തകളും പ്രവർത്തികളും ഉപേക്ഷിക്കണം. വി. വലിയ നോമ്പിലെ നമസ്കാരങ്ങളിൽ പരി. പിതാക്കന്മാർ രേഖപ്പെടുത്തിയിരിക്കുന്നത് ശ്രദ്ധിക്കുക. വ്യാഴം സന്ധ്യ: “ഭക്ഷണം വെടിയുന്ന വായ് വഞ്ചനയിൽ നിന്നും ഒഴിഞ്ഞിരിക്കണം. രാജാവ് പ്രവേശിക്കുന്ന വാതിലിനുള്ളിൽ അന്യായം പ്രവേശിക്കരുത്. നിന്റെ വായ് ഭക്ഷണത്തിൽ നിന്നും ഉപവസിക്കണം. നിന്റെ നോമ്പ് കുറ്റകരമാകാതിരിപ്പാൻ നോമ്പിനോടൊന്നിച്ചു നാവിനെയും നിയന്ത്രിക്കണം.” വെള്ളി സന്ധ്യ: അപ്പത്തിൽ നിന്നും മാത്രം ഉപവസിക്കുന്ന ഒരുവന് നോമ്പുകാരനായി കണക്കിടപ്പെടുന്നില്ല. അന്യായം വിട്ടുള്ള നോമ്പിനെ കർത്താവ് ഇഷ്ടപ്പെടുന്നില്ല. അതിൽ പ്രയോജനവുമില്ല.” യെശ. 58-ാം അദ്ധ്യായത്തിൽ നോമ്പിനെക്കുറിച്ച് പറഞ്ഞിരിക്കുന്നത് ഇതിനോട് ചേർത്തു വായിക്കുക.

(തുടരും..)

ഫാ. സഖറിയ പനയ്ക്കാമറ്റം

“ബലഹീനരുടെ അപേക്ഷകളും അനുതാപികളുടെ കണ്ണുനീരും മുൻ‌പലമായ കാഴ്ചകൾ പോൽ കൈക്കൊൾവേണെ നിനക്കു സ്തുതി”
(നോമ്പ് - സുത്താനാ നമസ്കാരം)

ദൈവീകരണം - വിശുദ്ധ നോമ്പുദിനങ്ങളുടെ ലക്ഷ്യം

പ്രാഥമികമായി നാം ദൈവത്തിന്റെ മക്കൾ ആയിത്തീർന്ന് ദിവ്യസ്വഭാവത്തിൽ വളർന്നു വരുന്ന അനുഭവമാണ് ദൈവീകരണത്തിന്റെ അടിസ്ഥാനം. വിശുദ്ധ നോമ്പു ദിനങ്ങളിലെ ഏകാഗ്രതയും, പ്രാർത്ഥനകളും, ധ്യാനങ്ങളും ദൈവീകരണത്തിന് നമ്മെ വളരെ സഹായിക്കുന്നു. സ്വർഗ്ഗത്തിലും ഭൂമിയിലുമുള്ള സകല കുടുംബത്തിനും ദൈവത്തിന്റെ മക്കൾ എന്ന് പേര് വരുവാൻ കാരണമായ പിതാവിന്റെ സന്നിധിയിൽ പരിശുദ്ധനായ പൗലോസ് സ്ലീഹാ മുട്ടുകുത്തി പ്രാർത്ഥിക്കുന്നുണ്ട്. (എഫെസ്യർ 3:14). ദൈവീകരണം എന്നത് ദൈവമക്കളുടെ അവകാശവും സാധ്യതയുമാണ്. മനുഷ്യന് ദൈവത്തെ മനസ്സിലാക്കുവാൻ കഴിയുന്നത് ദൈവമഹത്വത്തിന്റെ വലിമയിൽ കൂടിയല്ല, പിന്നയോ നീളവും, വീതിയും, ഉയരവും, ആഴവും അളവാക്കുവാൻ പാടില്ലാത്ത ദൈവസ്നേഹത്തിന്റെ അനുഭവങ്ങളെക്കുറിച്ച് ഉത്തമ ബോധ്യം ഉണ്ടാകുന്നതിലൂടെയാണ്. തന്റെ സ്വന്തം ജീവൻ മനുഷ്യരുമായി പങ്കുവയ്ക്കുന്ന ദൈവത്തെയാണ് പുതിയ നിയമം വെളുപ്പിച്ചുത്തരുന്നത്.

ദൈവത്തിന്റെ ജീവനുമായി പങ്കിടുവാനാണ് ദൈവം മനുഷ്യാവതാരത്തിലൂടെ മനുഷ്യ ജീവിതം പങ്കിട്ടത് എന്ന ആശയം ഏഷ്യാ മൈനറിൽ ജനിച്ചു വളർന്ന ലയൺസിലെ മെത്രാപ്പോലീത്താ ആയിത്തീർന്ന വിശുദ്ധ ഐറേനിയസു എന്ന പിതാവ് ഊന്നി പറയുന്നു. സ്വയംപരിത്യാഗത്തിന്റെ അനുഭവത്തിലേക്ക് ക്രിസ്തു വിരൽ ചൂണ്ടുന്നു. ലോകത്തിലായിരിക്കുമ്പോൾ, ലോകത്തിൽ ജീവിച്ച് ക്രിസ്തുവിന്റെ ജീവിതത്തിനും, മരണത്തിനും, ഉയർത്തെഴുന്നേൽപ്പിനും ഉത്തമ സാക്ഷികളായി ജീവിക്കുവാനും കഷ്ടത അനുഭവിക്കുവാനും, വേണ്ടിവന്നാൽ മരിക്കുവാനും വിശ്വാസികളെ സന്തോഷത്തോടെ സന്നദ്ധമാക്കുന്ന വലിയ ഒരു പദ്ധതിയാണ് ക്രിസ്തീയ ആദ്ധ്യാത്മികത.

ദൈവീകരണം - കുദാശാനുഭവങ്ങളിലൂടെ

ഒരു വിശ്വാസിയുടെ ആദ്ധ്യാത്മികത ആരംഭിക്കുന്നത് വി.മാമോദിസായിലൂടെയാണ്. വിശുദ്ധ കുദാശകളിലൂടെയും, സഭാ ജീവിതത്തിലൂടെയും അത് വളരുന്നു. അനുതാപം, മാനസ്സാന്തരം, പ്രകാശനം തുടങ്ങിയ വിവിധ തലങ്ങളിൽ ഈ വളർച്ച സാധ്യമാകുന്നത് സഭാ ജീവിതത്തിലൂടെയാണ്.

അനുതാപികളുടെ കണ്ണീർകണങ്ങൾ

ഓരോ വ്യക്തിക്കും പ്രത്യേക വിളിയും പങ്കും അനുഭവേദ്യമാകേണ്ടതാണെങ്കിലും സമൂഹവുമായി ചേർന്നുള്ള സഭാ ജീവിതത്തിലൂടെയാണ് ആദ്ധ്യാത്മിക തലങ്ങളിലേക്ക് കൂടുതൽ വളർച്ച പ്രാപിക്കേണ്ടത്. നോമ്പിന്റെ ദിനങ്ങൾ ദൈവീകരണത്തിന്റെ ദിനങ്ങളാണ്. മൂന്ന് അടിസ്ഥാനങ്ങൾക്ക് സഭാ പ്രാധാന്യം നൽകുന്നു. 1, യേശുക്രിസ്തു ആയും ക്രിസ്തുവിന്റെ ശരീരമാകുന്ന സഭയുടെ അംഗങ്ങളുമായും നമുക്ക് അഭേദ്യമായ ബന്ധം രൂപപ്പെടുത്തേണ്ടതാണ്. വിശ്വാസം, പ്രത്യാശ, സ്നേഹം എന്നത് ഈ ബന്ധത്തിന്റെ പ്രതിഫലനം ആകുന്നു. 2, ആരാധനയും സേവനവും പരസ്പരം വേർതിരിക്കുവാൻ സാധ്യമല്ല. മറ്റുള്ളവരുടെ പ്രയാസങ്ങളെ ദുരീകരിക്കുക എന്നുള്ളതാണ് സേവനത്തിന്റെ പരമമായ ലക്ഷ്യം. 3, ആരാധനയിൽ കൂടി മാത്രമേ അപരനെ ശുശ്രൂഷിക്കുവാനുള്ള കഴിവും കൃപയും ലഭിക്കുകയുള്ളൂ. ക്രിസ്തുവിലുള്ള കൂട്ടായ്മ, ആരാധന, സേവനം ഇവ മൂന്നും ഒരുപോലെ പൊരുത്തപ്പെട്ട് വളർന്നുകൊണ്ടിരിക്കേണ്ടതാണ്.

ദൈവ സ്വരൂപം-ദൈവീക നന്മയ്ക്കു സഹായം

ദൈവത്തെ ദർശിക്കുവാനും, ദൈവീകമായ നന്മകളെ സ്വീകരിക്കുവാനും മനുഷ്യനിലെ ദൈവീക സ്വരൂപം സഹായകരമാകുന്നു. ഓരോ മനുഷ്യന്റെയും വ്യക്തിത്വത്തോടു ചേർന്നുള്ള മനുഷ്യാത്മാവ്, പരിശുദ്ധാത്മാവിന് തന്നിലേക്ക് പ്രവേശനം നൽകുമ്പോൾ രണ്ടും സഹകരണത്തോടെ പ്രവർത്തിക്കുന്നു. വെളിച്ചം ഉണ്ടെങ്കിലും കണ്ണുകൾ തുറന്നിരുന്നാൽ മാത്രമേ കാഴ്ചയുണ്ടാകുകയുള്ളൂ. കണ്ണടച്ചിരിക്കുന്ന അവസ്ഥയിൽ അന്ധകാരം മാത്രമേ കണ്ണിന് അനുഭവേദ്യമാകുകയുള്ളൂ. വെളിച്ചം ബാഹ്യമായി കണ്ണിലേക്ക് പ്രവേശിച്ച് കാഴ്ച സാധ്യമാക്കുന്നതു പോലെയാണ് പരിശുദ്ധാത്മാവ് മനുഷ്യാത്മാവുമായി ബന്ധപ്പെട്ട് ആത്മീയ ജീവിതത്തെ സുഗമമാക്കി തീർക്കുന്നു. ദൈവസ്വരൂപത്തിന്റെ വളർച്ചയും രൂപാന്തരവും മനുഷ്യാത്മാവുമായി സഹകരിച്ച് ദൈവാത്മാവാണ് നിരന്തരം നിർവ്വഹിക്കുന്നത്. ആത്മാവും ശരീരവും ഒന്നു ചേർന്ന് പരിശുദ്ധാത്മാവിലൂടെ ക്രിസ്തുവിൽ ആയിത്തീരുന്നതത്രേ ‘ആത്മീയ ജീവിതം.

അനുതാപം - വിശുദ്ധിയുടെ ആദ്യപടി

അനുപാതത്തോടു കൂടിയുള്ള പ്രാർത്ഥന, വേദപഠനം, ആത്മസംയമനം, കാരുണ്യ പ്രവർത്തികൾ, ലളിതജീവിതം എന്നിവയിലൂടെ ദൈവസ്വഭാവത്തിന് അനുരൂപിയാകുവാൻ സഹായിക്കുന്ന ശക്തമായ നടപടികൾ പൗരസ്ത്യ സഭയുടെ കാതലാ

ണ്. നഷ്ടപ്പെട്ട വിശുദ്ധിയും മലിനമായി തീർന്ന പ്രതിഷ്ഠാ ജീവിതവും തിരിച്ചറിഞ്ഞ് അവ വീണ്ടെടുക്കുവാനുള്ള ധ്യാനമാണ് അനുതാപത്തിലൂടെ കൈവരിക്കുന്നത്. വ്യക്ഷങ്ങൾ വളരുന്നത് അതിന്റെ അഭ്യുദയമായ വേരുകൾ നീർച്ചാലുകളെ തേടുന്നതുകൊണ്ടാണ്. ആദ്യാത്മിക ജീവിതത്തിന്റെ വളർച്ചയും, ജീവന്റെ നിലനിൽപ്പും അനുതാപത്തിന്റെ കണ്ണീർ ചോലകളുമായി അഭേദ്യമായി ബന്ധപ്പെട്ടിരിക്കുന്നു. ചൊവ്വാഴ്ച സൂത്താറാ നമസ്കാരത്തിൽ നാം ഇപ്രകാരം ഒരു ഭാഗം ചൊല്ലുന്നുണ്ട്. “അനുതാപത്തിന്റെ ചിത്രം വരയ്ക്കുവാൻ ആവശ്യമുള്ളവന് കണ്ണുനീർലാതെ നല്ല ചായങ്ങൾ നിർമ്മിക്കുവാൻ സാധിക്കുന്നില്ല. അനുതാപത്തിന്റെ വലിയ പെരുന്നാൾ കണ്ണുനീർ ചാലുകൾ ആകുന്നു. ആകയാൽ അവകൊണ്ടുവന്ന് അകത്തുപ്രവേശിച്ച് മോചനം മുലമുള്ള ആനന്ദം അനുഭവിക്കുക..... പാപിയെ നിനക്ക് അവസരമുള്ളപ്പോൾത്തന്നെ അനുതാപത്തിനായി ഉണരുക.”

പ്രാർത്ഥനയിൽ കണ്ണുനീരിന്റെ സ്ഥാനം

കണ്ണുനീർ ഉത്തമവിശ്വാസിയുടെ പ്രാർത്ഥനാ ജീവിതവുമായി ബന്ധപ്പെട്ടിരിക്കുന്നു. ആത്മീയ കണ്ണുനീർ ഒരുവനെ പുനരുത്ഥാനത്തിന്റെ പുതുജീവനിലേക്ക് നയിക്കുന്നു. കണ്ണുനീർ താഴ്ന്ന തലത്തിലും ഉയർന്ന തലത്തിലുമുണ്ട്. താഴ്ന്ന തലത്തിലുള്ള കണ്ണുനീർ സ്നേഹത്തിന്റെ പ്രതീകമാണ്. ലഭ്യമായ കൃപാവരങ്ങളേയും നന്മകളേയും കുറിച്ച് ബോധം ഉണ്ടാകുമ്പോഴും, മറ്റുള്ളവർ നമുക്ക് നൽകുന്ന സ്നേഹത്തെക്കുറിച്ച് ഓർക്കുമ്പോഴും പരസ്പരം കടപ്പാടുള്ള വ്യക്തികൾക്കുവേണ്ടി പ്രാർത്ഥനയിൽ മദ്ധ്യസ്ഥത നടത്തുമ്പോഴും അശ്രുക്കണങ്ങൾ ഉണ്ടാകുന്നു. ‘കുറോബൊ അഥവാ അടുപ്പം’ എന്നത് വി.കുർബ്ബാനയുടെ മറ്റൊരു നാമമാണ്. അതായത് വി.കുർബ്ബാന അർപ്പണ സമയത്ത് ദൂരസ്ഥരും, സമീപസ്ഥരും, സ്വർഗ്ഗീയരും, ഭൗമികരും, ജീവനുള്ളവരും, വാങ്ങിപ്പോയവരും തമ്മിൽ ഭക്തിനിർഭരമായ നിമിഷങ്ങളിൽ അടുത്തുവരികയാണ്. പ്രാർത്ഥനയിൽ ഉയർന്ന തലത്തിലുള്ള കണ്ണുനീർ ആത്മീയപ്രകാശം ജ്വലിക്കുന്ന അവസ്ഥയിലാണുണ്ടാകുന്നത്. പാപത്തെക്കുറിച്ചുള്ള ദുഃഖവും അനന്തമായ ദൈവസ്നേഹത്തോടുള്ള നന്ദിപ്രകടനവും ആണ് അതിന്റെ അടിസ്ഥാനം. പിതാവാം ദൈവത്തിന് ക്രിസ്തു കാഴ്ചയായി സ്വയം അർപ്പിക്കപ്പെട്ടതിനാൽ തിരുബലിയെ ‘കാഴ്ചയർപ്പണം അഥവാ കുർബ്ബാന’ എന്ന നാമത്തിൽ അറിയപ്പെടുന്നു. വി. കുർബ്ബാന തക്സാതിലെ എല്ലാ പ്രാർത്ഥനകളും ‘ഞങ്ങൾ നിനക്കും, നിന്റെ ഏകജാതനും, പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുവാനായിട്ടുതന്നെ’ യെന്ന് അവസാനിക്കുന്നു. ദൈവം നമുക്കു നൽകിയതായ രക്ഷയ്ക്കും അനുഗ്രഹ

ങ്ങൾക്കുമായി കൃതജ്ഞതയും സ്തോത്രവും അർപ്പിക്കുന്നതിനാൽ വി.കുർബ്ബാന സ്തോത്രയാഗം (എവുക്കരസ്ത്യാ-Holy Eucharist) എന്ന നാമത്തിലും അറിയപ്പെടുന്നു.

ആരാധന-സ്നേഹത്തിന്റെ ഉറവിടം

ദൈവസന്നിധിയിലുള്ള ആരാധനയുടെയും, മറ്റുള്ളവരോടുള്ള ആദരവിന്റെയും അടിസ്ഥാനം ആഴമേറിയ സ്നേഹമാണ്. ‘വിശ്വാസം, പ്രത്യാശ, സ്നേഹം ഇവ മൂന്നും നിലനിൽക്കുന്നു. എന്നാൽ ഇവയിൽ വലിയതോ സ്നേഹം തന്നെ’. (1 കൊരിന്തി 13:13) ആർക്കും ഒന്നിനും കുറവില്ലാതെയിരിക്കുന്ന ഈ കാലഘട്ടത്തിൽ ലഭ്യമാകുവാൻ പ്രയാസമുള്ളതും ആത്മാർത്ഥമായ സ്നേഹം തന്നെ. രണ്ടും മൂന്നും വർഷങ്ങൾക്കുശേഷം അവയിൽ നാട്ടിൽ എത്തിച്ചേരുന്ന പ്രിയമക്കൾ സ്വന്തം മാതാപിതാക്കന്മാർ അന്ത്യവിശ്രമം കൊള്ളുന്ന സ്ഥലവും കല്ലറയും പലപ്പോഴും കണ്ടുപിടിക്കുന്നത് പള്ളിയുടെ ഓഫീസിൽപോയി കല്ലറയുടെ നമ്പർ തിരക്കി ഓഫീസിൽ ജോലി ചെയ്യുന്നവരോടൊപ്പം സെമിത്തേരിയിൽ പ്രവേശിച്ചിട്ടാണ്. പുരാതന ഇടവകകളിൽ ഇത് ഒരു സാധാരണ കാര്യമാണ്. ഇതിന് വിപരീതവുമായുള്ള ആഴമേറിയ സ്നേഹബന്ധങ്ങളെ അനുസ്മരിപ്പിക്കുന്ന സംഭവങ്ങളും വളരെ മാതൃകാപരമായി ശ്രദ്ധയിൽപ്പെടുന്നുണ്ട്.

ശ്രീമതി കുഞ്ഞിട്ടി, തന്റെ 20-ാം വയസ്സിൽ ശ്രീലങ്കയിൽ ജോലിയായിരിക്കെ മരിച്ചുപോയ പിതാവിന്റെ കല്ലറ എഴുപത്തിമൂന്ന് വർഷങ്ങൾക്ക് ശേഷം സന്ദർശിച്ച് വർഷങ്ങളുടെ കണക്ക് അനുസരിച്ച് എഴുപത്തിമൂന്ന് മെഴുകുതിരികൾ കത്തിച്ചശേഷം കൊച്ചുമകളോടൊപ്പം ആ കല്ലറയുടെ മുമ്പിൽ നിന്ന് പ്രാർത്ഥിക്കുന്ന ചിത്രം മലയാള മനോരമ 2016 ഫെബ്രുവരി 7-ാം തീയതി ഞായറാഴ്ചയിൽ പ്രസിദ്ധീകരിച്ചിരുന്നല്ലോ. കോളംബോയിലെ സെന്റ് ആന്റണീസ് ദേവാലയത്തിന്റെ മുമ്പിൽ തൃശ്ശൂർ ചിറ്റാട്ടുകര വർഗീസ് ചാക്കോയുടെ മൃതദേഹം വച്ചുകൊണ്ടുള്ള ഒരു ഫോട്ടോ അന്ന് മരണവാർത്തയോടൊപ്പം സ്വഭവനത്തിലേക്ക് എംബസി ഭാരവാഹികൾ അയച്ചുകൊടുത്ത ഒരു തെളിവു മാത്രമാണ് ഓർമ്മയ്ക്കുവേണ്ടി ഉണ്ടായിരുന്നത്. അവസരം ലഭ്യമായപ്പോൾ ഗവേഷണം നടത്തി, തന്റെ പ്രിയ കൊച്ചുമകൾ അനു കൊളംബോയിൽ ചെന്ന് വിശ്രമസ്ഥലം കണ്ടുപിടിച്ച് 92-ാം വയസ്സിൽ പാസ്സ്പോർട്ട് ക്രമീകരിച്ച് തന്റെ പിതാവിനോടുള്ള കടപ്പാട് പ്രിയ മകൾ കുഞ്ഞിട്ടി നിറവേറ്റിയ വലിയ സ്നേഹത്തിന്റെ അനുരഞ്ജനം ആരെയും ചിന്തിപ്പിക്കുന്നതായിരുന്നു.

ദൈവത്തോടും മനുഷ്യരോടും അനുരഞ്ജനപ്പെട്ടുകൊണ്ടുള്ള ധന്യമായ ദിവസങ്ങളായി നോമ്പ് ദിനങ്ങൾ തീരട്ടെ.



സ്നാനപ്പെട്ടതുകൊണ്ട് മാത്രം രക്ഷ കിട്ടുമോ?

സ്നാനമേറ്റതുകൊണ്ട് മാത്രം രക്ഷ പൂർണ്ണമായി ലഭ്യമാകുകയില്ല. സ്നാനത്തിലൂടെ യേശുവിനോട് ചേർന്ന് വിശ്വാസ സമൂഹത്തിലേക്ക് പ്രവേശിച്ച് വിശ്വാസത്തിൽ വളർന്ന് വിശ്വാസ പൂർണ്ണത പ്രാപിച്ച് അന്ത്യത്തിൽ എത്തുന്നവർക്ക് ദൈവം ദാനമായി നൽകുന്നതാണ് രക്ഷ. ഇതിന് സത്യവിശ്വാസ സഭയിൽ ക്രിസ്തുവിനാലുള്ള കൗദാശിക ജീവിതത്തിലൂടെ സാധ്യത ലഭിക്കുന്നു. രക്ഷ എന്ത് ഭൂത, വർത്തമാന, ഭാവി ജീവിതമാകുന്ന ത്രികാല അനുഭവമാണ് ആഴമാണെന്ന് അറിയേണം. മറിച്ച് ഒരു സന്ദർഭത്തിലോ ഒരു കർമ്മത്താലോ ലഭിക്കുന്നതല്ല. പ്രത്യേകാൽ ആദ്യപാപത്താലുള്ള ലംഘനത്താൽ മനുഷ്യരാശിക്ക് ഭവിച്ച വീഴ്ചയിൽ നിന്നും ദൈവകൃപയിലേക്ക് വളരാനുള്ള ക്രിസ്തീയത ജീവിതത്തിന്റെ ആരംഭം മാത്രമാണ് സ്നാപനം. മറിച്ച് കർമ്മപാപങ്ങൾക്കുള്ള പരിഹാരമല്ല, കർമ്മപാപങ്ങൾക്കുള്ള പരിഹാരം വി. കുമ്പസാരം ആകുന്നു. ആയതിനാൽ ഭൂതകാല ജീവിതത്തിൽ പാപിയായിരുന്നിട്ട് പ്രായപൂർത്തിയാകുമ്പോൾ സ്നാപനം ഏറ്റതുകൊണ്ടോ ഞാൻ ഇന്നുമുതൽ യേശുവിനെ രക്ഷിതാവായി സ്വീകരിച്ചിരിക്കുന്നു എന്ന് പറഞ്ഞുകൊണ്ടോ ഒരു ക്രിസ്തീയ രക്ഷയിലൂടെ പൂർണ്ണതയിൽ എത്തുന്നില്ല. ആയതുപോലെ ഈ ഭൗതിക ജീവിതം കൊണ്ട് മാത്രം നമുക്ക് സമ്പൂർണ്ണ രക്ഷയിലാകാനും കഴിയില്ല. ഇത് രണ്ടാംവരവിനോട് ചേർന്നുള്ള ന്യായവിധിയിൽ കർത്താവ് തന്റെ ഇഷ്ടപ്രകാരം ദാനമായി നൽകേണ്ടതാകുന്നു.

5. സ്നാനമേൽക്കാത്തവർക്ക് രക്ഷ കിട്ടുമോ?

ദൈവത്തിന്റെ ഇഷ്ടാനുസരണം ലഭിക്കുന്ന ഒന്നാണ് രക്ഷ. മാനുഷിക നിയമത്തിനനുസൃതമല്ല രക്ഷ ലഭിക്കുന്നതെങ്കിലും സ്നാനമേൽക്കാത്തവർക്കും രക്ഷ ലഭിച്ചതായി പരിശുദ്ധ വേദപുസ്തകം സാക്ഷ്യപ്പെടുന്നു. ഉദാഹരണത്തിന് ക്രൂശീകരണ സമയത്ത് ക്രിസ്തുവിനോടൊപ്പം ക്രൂശിക്കപ്പെട്ടവരിൽ ഒരുവന് സ്നാനമില്ലാതെ രക്ഷ ലഭിച്ചു. കൈസര്യയിലെ ശതാധിപനായ കൊർനലിയോസും അവന്റെ ഗൃഹം മുഴുവനും പത്രോസിന്റെ വാക്കുകൾ രക്ഷിക്കപ്പെട്ടു. (അപ്പൊ. പ്ര. 10:44, 11:14) പത്രോസ് പ്രസംഗിച്ചു തുടങ്ങിയപ്പോഴേക്ക് വിശ്വസിച്ചവരായ ശിഷ്യന്മാരുടെമേൽ ആദിയിൽ പരിശുദ്ധാത്മാവ് വന്നതുപോലെ പ്രസ്തുത ഗൃഹത്തിലുള്ള എല്ലാവരുടെയും മേൽ പരിശുദ്ധാത്മാവ് വന്നു. യഹൂദേതരായ ഇവരുടെമേലും പരി

വി. മാമ്മോദീസാ (ശിശുസ്നാനം) അറിയേണ്ട സത്യങ്ങൾ

(കഴിഞ്ഞ ലക്കം തുടർച്ച..)

ശുദ്ധാത്മാവ് വിശ്വാസത്തിലെത്തുന്നതിനു മുമ്പായി ആവശിച്ചതായി സൂചിപ്പിക്കുന്നു. പെന്തക്കോസ്തിപ്പെരുന്നാളിലും ഈ വിധത്തിൽ മുമ്പായിരത്തിലധികം പേരുടെ മേൽ പരിശുദ്ധാത്മാവ് വരുന്നതായി കാണാം. ആയതിനാൽ 'രക്ഷ' നൽകുന്നത് ദൈവത്തിന്റെ മാത്രം കൃപാ പദ്ധതിയിലും അധികാരത്തിലും ഉള്ള കാര്യമാണ്.

6. യോഹന്നാൻ കഴിപ്പിച്ച സ്നാനവും യേശു ഏറ്റ സ്നാനവും ഒന്നാണോ?

യേശു ഏറ്റ സ്നാനം യോഹന്നാൻ കഴിപ്പിച്ചു കൊണ്ടിരുന്ന സ്നാനത്തിന് തുല്യമല്ല. യോഹന്നാൻ കഴിപ്പിച്ച സ്നാനം പാപമോചനത്തിനായുള്ള അനുതാപത്തിന്റെ സ്നാനം (Baptism of repentance) ആണ്. ക്രിസ്തുവിന്റെ വരവിനായി ജനത്തെ ഓർക്കുക എന്നതായിരുന്നുവല്ലോ യോഹന്നാന്റെ ദൗത്യം. യോഹന്നാൻ മാനസാന്തരത്തെപ്പറ്റി പ്രസംഗിച്ചു. അനുതപിച്ചു, പാപം ഏറ്റു പറഞ്ഞവരെ വേർതിരിച്ചു നിർത്തി ശുദ്ധീകരിച്ചു. അതാണ് യോഹന്നാന്റെ സ്നാനത്തിന്റെ ഉദ്ദേശ്യം. യേശു ഏറ്റ സ്നാനം പാപമോചനത്തിനുള്ളതല്ല. മറിച്ച് പൗരോഹിത്യനിരീതി നിവർത്തിക്കലിനു വേണ്ടി ഉള്ളതാണ്. ഈ രണ്ടുവിധ സ്നാനത്തിൽ നിന്നും വ്യത്യസ്തമായാണ് ക്രിസ്തു നൽകുന്ന അഗ്നിയിലും പരിശുദ്ധാത്മാവിലുമുള്ള സ്നാനം (ലൂക്കോ. 3:16) ഈ വ്യത്യസ്ത ഓരോ സ്നാനവേദത്തിന്റെയും ലക്ഷ്യങ്ങൾ പരിശോധിക്കുമ്പോൾ മനസ്സിലാക്കാവുന്നതുമാകുന്നു. ആദിമ ക്രിസ്തീയ സഭയിൽ യോഹന്നാന്റെ സ്നാനവും യെഹൂദ രീതിയിലുള്ള സ്നാനങ്ങളും നിർത്തലാക്കുകയും ക്രിസ്തീയ സ്നാനം (യേശുക്രിസ്തു നൽകുന്ന സ്നാനം) ആരംഭിക്കുകയും ചെയ്തു.

7. ജ്ഞാനസ്നാനം, മുതിർന്ന സ്നാനം, വിശ്വാസ സ്നാനം, മുഴുകൽ സ്നാനം എന്നീ പദപ്രയോഗങ്ങൾ വേദപുസ്തകത്തിൽ ഉള്ളവയാണോ? വി. വേദപുസ്തകത്തിലൊരിടത്തും ഈ പദപ്രയോഗങ്ങൾ ഉള്ളതായി കാണുന്നില്ല. ശിശുസ്നാനമെന്ന പദവും അതേ തലത്തിൽ വേദപുസ്തകത്തിലില്ല. കാരണം ആദിമ ക്രിസ്തീയ തലത്തിൽ ശിശുസ്നാനവും നിന്നും യവനനിൽ നിന്നും ക്രിസ്തീയ സഭയിലേക്ക് വന്നവർക്ക് മുതിർന്ന സ്നാനവും നൽകിയിരുന്നു. എങ്കിലും

ഇന്നു കാണുന്ന വേർപാടു വിഭാഗക്കാരുടെ തെറ്റായ പഠിപ്പിക്കലുകളോ വേദവിപരീതങ്ങളോ ഈ വിഷയത്തെ സംബന്ധിച്ച് ഉണ്ടായിരുന്നില്ല. കർത്താവായ യേശുക്രിസ്തു സ്നാനത്തെ ആത്യന്തിക രക്ഷാമാർഗ്ഗമായി കണ്ടിരുന്നുമില്ല. അങ്ങനെ പഠിപ്പിച്ചിരുന്നുമില്ല.

8. മുതിർന്നശേഷം (മുങ്ങൽ സ്നാനം അഥവാ മുക്കൽ സ്നാനം) ഏറ്റാൽ മാത്രമേ രക്ഷ കപ്പെടുകയുള്ളൂ? ഇത് ശരിയാണോ?

ശരിയല്ല. ആദിമ ക്രിസ്തീയ സഭയിലേക്ക് മറ്റ് മതങ്ങളിൽ നിന്ന് ചേർക്കപ്പെട്ടവർക്കു മാത്രമേ മുതിർന്ന സ്നാനം നൽകിയിരുന്നുള്ളൂ. കുടുംബമായി സഭയിലേക്ക് വന്നവർക്ക് ശിശുക്കൾ ഉൾപ്പെടെ സ്നാനം നൽകിയിരുന്നു. വാസ്തവത്തിൽ മുതിർന്ന സ്നാനം ശിശുസ്നാനം എന്നീ രണ്ട് തലങ്ങൾ ഇല്ല. സഭാ കൽപ്പന (ക്രിസ്തുവിലൂടെ ലഭിച്ചതും, പഠിച്ചതും) അനുസരിച്ച് പ്രവർത്തിക്കുക ആയിരുന്നു വിശ്വാസികളുടെ ധർമ്മം. മറിച്ച് ഇന്നത്തെ സെക്ടോറിയൻ, വേർപാടു വിഭാഗക്കാരെപ്പോലെ 'അവനവനിസം' സ്വാർത്ഥ താല്പര്യങ്ങൾക്കായി പഠിപ്പിക്കുക ആയിരുന്നില്ല അന്ന് ചെയ്തിരുന്നത്. 1 കൊരി. 15:9, 29ൽ സ്നാനമേൽക്കാതെ മരിച്ചുപോയവർക്കുവേണ്ടി പിൽക്കാലത്ത് ജീവനോട്രുന്ന ചാർച്ചക്കാർ സ്നാനമേറ്റിരുന്നതായി കാണാം. പൗലോസ് സ്റ്റീഫാ ഈ രീതിയെ ഈ ഭാഗത്ത് അനുകൂലിക്കുന്നുണ്ട്.

സ്നാനമെന്ന കർമ്മത്തിലൂടെയല്ല നാം രക്ഷ കപ്പെടുന്നത്. രക്ഷ ദൈവത്തിലുള്ള കൃപയാലുള്ള ദൈവമാനമാണ്. (എഫെ. 2:8) യിസ്രായേൽ മക്കൾ ചെങ്കടൽ കടന്ന ചരിത്രം 1 കൊരി. 10:1-4 വിവരിക്കുന്നത് ശ്രദ്ധേയമാണ്. വരണ്ട നിലത്തുകൂടെ വെള്ളം തൊടാതെ കടന്ന് അവർ രക്ഷപെട്ടു. 'മുഴുകൽ ഏറ്റ മിസ്രയീമർ വെള്ളത്തിൽ മുങ്ങി നശിച്ചു. അതുപോലെ സ്നാനത്തിന് ഒരു മുൻകുറി എന്ന് 1 പത്രൊ. 3:20ൽ പറയുന്നു. നോഹ നിർമ്മിച്ച പെട്ടകത്തിൽ പ്രവേശിച്ച് എട്ടുപേർ രക്ഷപെട്ടപ്പോൾ ബാക്കിയുള്ളവർ വെള്ളത്താൽ നശിച്ചുപോയി. 'നിത്യരക്ഷയും' ഈ ഭാഗങ്ങളിൽ പ്രസ്താവിച്ച രക്ഷയും വ്യത്യസ്തമെങ്കിലും വെള്ളത്തിന്റെ ആധികൃതമോ മറ്റോ അല്ല, പ്രത്യുത ഏൽക്കും സ്നാനപരമിതനനുസൃതമായി ജീവിക്കുന്നതും പിതാക്കന്മാർ പരിശുദ്ധാത്മാവിൽ പഠിപ്പിച്ചതുപോലെ തണുത്ത വെള്ളവും ചൂടുവെള്ളവും വി. മൂറോനും ചേർത്തുള്ള വെള്ളത്തിൽ പുരോഹിതനാൽ മുക്കപ്പെടുകയുമാണ് ക്രിസ്തീയം, മറ്റുള്ളത് വേദപുസ്തകത്തിനനുസൃതമല്ല.

9. 1 പത്രൊ. 2:21ൽ "നിങ്ങൾ അവന്റെ

കാൽച്ചുവട് പിന്തുടരുവാൻ ഒരു മാതൃക" എന്നത് കർത്താവിന്റെ സ്നാനത്തിന്റെ മാതൃകയാണോ?

അല്ല. യേശുക്രിസ്തുവിന്റെ സ്നാനം ക്രിസ്തീയ സഭയിലെ സ്നാനമല്ലെന്നും ആദാമ്യ മോചനത്തിനുള്ള സ്നാനം പാപരഹിതനായ യേശുവിന് ആവശ്യമില്ല എന്ന് മുൻ പ്രസ്താവിച്ചിരുന്നുവല്ലോ. ഇവിടെ കർത്താവ് ഏറ്റ കഷ്ടതയുടെ (sufferings) മാതൃകയാണ് പിന്തുടരുവാൻ പറയുന്നത്. ക്രിസ്തീയ സ്നാനത്തിന് മാതൃകയായി യേശുവിന്റെ സ്നാനം സ്വീകരിക്കണമെന്ന് വേദപുസ്തകത്തിൽ പറഞ്ഞിട്ടില്ല. യേശു ഏറ്റ സ്നാനത്തിന്റെ ലക്ഷ്യം വ്യത്യസ്തമാണ്. യേശു ഏറ്റ സ്നാനവും യേശുക്രിസ്തു നൽകുന്ന സ്നാനവും വ്യത്യസ്തമാണെന്ന് മനസ്സിലാക്കുക.

10. തീത്തോസ് 3:൫ൽ കാണുന്ന പുനർജനന സ്നാനം വീണ്ടും സ്നാനപ്പെടണം എന്നതിനെ സൂചിപ്പിക്കുന്നതാണോ?

അല്ല. പുനരുദ്ധീവനത്തിന്റെ സ്നാനം, പിശുദ്ധാത്മാവിലുള്ള നവീകരണം എന്നീ രണ്ടു പദപ്രയോഗങ്ങൾ ഉണ്ട്. വീണ്ടും ജനനം അഥവാ പുതുജീവൻ സ്നാനവുമായി ബന്ധപ്പെടുത്തുന്നത് പൗലോസിന്റെ ചിന്തയിൽ ഈ ഭാഗത്ത് മാത്രമാണ്. സ്നാനത്തെ ഇവിടെ യഹൂദ പശ്ചാത്തലത്തിലുള്ള കൂട്ടിയായി ചിത്രീകരിച്ചിരിക്കുന്നു. ശുദ്ധീകരണസാക്ഷ്യത്തിനും ദൈവമഹത്വീകരണത്തിനും ഉള്ളതാണ് തെറ്റായി വ്യാഖ്യാനിക്കുന്നതുപോലെ പുനർസ്നാനമല്ല.

ഈ വാക്യത്തിന്റെ മുൻപും പിൻപും ഉള്ള വാക്യങ്ങൾ കൂടി ഗ്രഹിക്കേണ്ടതുണ്ട്. പ്രവൃത്തികളാൽ മോക്ഷം അഥവാ രക്ഷ എന്നത് ക്രിസ്തീയ ചിന്ത അല്ല. വിജാതീയരിൽ നിന്ന് ക്രിസ്തീയ വിശ്വാസത്തിലേക്ക് വന്ന തീത്തുസ് യെഹൂദ പശ്ചാത്തലത്തിലുള്ള കഴുകൽ അഥവാ ശുദ്ധീകരണം, വീണ്ടും ജനനത്തിന്റെയും പുതുജീവൻ പ്രാപിക്കലിന്റെയും സാക്ഷ്യമായി നിർവ്വഹിക്കുന്നതിനെപ്പറ്റിയാണ് പറഞ്ഞിരിക്കുന്നത്. മനുഷ്യന്റെ നീതിപ്രവൃത്തികളാലല്ല ദൈവത്തിന്റെ കരുണപ്രകാരം (തീത്തോ. 3:5) രക്ഷിക്കപ്പെട്ടിരിക്കുന്നു എന്നതാണ് ഈ ഭാഗത്തെ പ്രതിപാദ്യം. കൃപയാലുള്ള രക്ഷയാണ്, മറിച്ച് സ്നാനമല്ല ഈ വാക്യങ്ങളിലെ ശാക്തീകരണം. കർത്താവിൽ വിശ്വസിച്ച മാനസാത്മരപ്പെട്ട് വീണ്ടും ജനത്തിന്റെ അനുഭവത്തിലേക്ക് വരുന്നവരെ മാത്രമാണ് സ്നാനപ്പെടുത്തി സഭയോടു ചേർത്തത്. സ്നാനം സ്വീകരിച്ചിരിക്കുന്ന നമ്മളെ വീണ്ടും സ്നാനപ്പെടുത്തണമെന്ന സൂചനപോലും ഇവിടെയില്ല.

11. പൗലോസ് സ്നാനത്തിന് എത്രമാത്രം പ്രാധാന്യം നൽകിയിരുന്നു?

സ്നാനത്തിനല്ല സുവിശേഷം അറിയിക്കുന്നതിനാണ് പൗലോസ് പ്രാധാന്യം നൽകിയത്. ക്രിസ്തോസിനെയും ശംയോസിനെയും ഒഴികെ നിങ്ങളിൽ ആരെയും ഞാൻ സ്നാനം കഴിപ്പിക്കുകയാൽ ഞാൻ ദൈവത്തിന് സ്തോത്രം ചെയ്യുന്നു. 'സ്നാനം കഴിപ്പിക്കാനല്ല, സുവിശേഷം അറിയിക്കുവാനാണ് യേശുക്രിസ്തു അയച്ചത് എന്ന് (1 കൊരി. 15-17) പൗലോസ് സാക്ഷിക്കുന്നു.

12. വീണ്ടും സ്നാനപ്പെടണമോ?

വേണ്ട, നിഖ്യാ വിശ്വാസ പ്രമാണത്തിൽ പാപമോചനത്തിനുള്ള മാമോദീസാ 'ഒന്നുമാത്രം' എന്നു പറയുമ്പോൾ 'ഒരിക്കൽ മാത്രം' എന്നുകൂടി അർത്ഥമാക്കേണ്ടതാണ്. ക്രൂശുമരണം (ലൂക്കോ. 12:50) ആവർത്തിക്കപ്പെടാത്തതുപോലെ ക്രിസ്തീയ സ്നാനവും ആവർത്തിക്കപ്പെടുന്നതല്ല. സത്യവിശ്വാസ സഭയുടെ വേദപുസ്തകാടിസ്ഥാനത്തിലുള്ള വിശ്വാസമനുസരിച്ച് സ്നാനം എന്നത് ക്രിസ്തുവിനോടുകൂടി ക്രൂശിക്കപ്പെട്ട് മരിച്ച് ഉത്ഥാനം പ്രാപിക്കുന്നതാണല്ലോ. സ്നാനം കൊണ്ട് നാം സമ്പൂർണ്ണ രക്ഷയിലാകുകയില്ല. നാം രക്ഷിക്കപ്പെടുന്നത് ദൈവകൃപയാലാണ്. (എഫെ. 2:8, അപ്പൊ. പ്രവ. 16:31, 15:11, റോമ. 4:24)

13. വളർന്നു പ്രായമായശേഷം സ്നാനമേറ്റാലാണോ പരിശുദ്ധാത്മാവ് ലഭിക്കുന്നത്?

സ്നാനമേൽക്കാതെയും സ്നാനത്തിനു മുൻപും പിൻപും പരിശുദ്ധാത്മാവ് ലഭിച്ച സംഭവം വേദപുസ്തകത്തിൽ കാണാം.

- a. പരിശുദ്ധാത്മാവിനാൽ നിറഞ്ഞ എലിസ വേരത്ത് സ്നാനമേറ്റിരുന്നില്ല. (ലൂക്കോ. 1:41)
- b. പരിശുദ്ധാത്മാവിനാൽ നിറഞ്ഞ് ഗർഭിണിയായ കന്യകമറിയം സ്നാനം ഏറ്റിരുന്നില്ല. (ലൂക്കോ. 1:34)
- c. വചനംകേട്ട എല്ലാവരുടെയും മേൽ പരിശുദ്ധാത്മാവ് വന്നു. (അപ്പൊ. 10:44-46)
- d. സ്നാനത്തിന് മുമ്പുതന്നെ പൗലോസ് പരിശുദ്ധാത്മ പൂർണ്ണൻ ആയി (അപ്പൊ. പ്രവ. 9:17)
- e. പരിശുദ്ധാത്മാവിനാൽ യേശുവിനെ കൈകളിൽ വഹിച്ച് പ്രാതലിച്ച വൃദ്ധനായ ശിമയോൻ സ്നാനമേറ്റിരുന്നില്ല. (ലൂക്കോ. 2:25, 26)
- f. ശമര്യർ ദൈവവചനം കൈക്കൊണ്ട് യേശുവിന്റെ നാമത്തിൽ സ്നാനമേറ്റു. അപ്പോസ്തോലന്മാർ അവരുടെമേൽ കൈവെച്ചപ്പോൾ പരിശുദ്ധാത്മാവ് ലഭിച്ചു. (അപ്പൊ. 8:14-17)

14. വെള്ളത്താലും ആത്മാവാലും ജനിക്കുക. (യോഹ. 3:5) എന്നത് വെള്ളത്തിൽ സ്നാനവും

പിന്നീട് ആത്മാവിൽ സ്നാനവും ആണോ?

അല്ല. വെള്ളം, അഗ്നി പ്രാവ് ഇവ പരിശുദ്ധാത്മാവിന്റെ അടയാളമാണ്. (യോഹ. 7:37 - 39). വെള്ളം ആത്മാവിനെ കുറിക്കുന്നു. അതുകൊണ്ട് വെള്ളത്താൽ അതായത് ആത്മാവിനാൽ എന്നും വായിക്കാം. അതുപോലെ സെഖ. 9:9ൽ പറയുന്ന പ്രകാരം ഊശാന പെരുന്നാളിൽ യേശുക്രിസ്തു രണ്ടു കഴുതയുടെ പുറത്ത് കയറിവരുന്നുവെന്ന് അർത്ഥമാക്കുന്നില്ല. ആമേൻ.. ആമേൻ എന്ന് പറയുംപോലെ സത്യമായിട്ട് സത്യമായിട്ട് എന്ന് പറയുംപോലെ 'വെള്ളത്താലും ആത്മാവിനാലും' എന്ന് പറഞ്ഞിരിക്കുന്നു. അതുകൊണ്ട് ഇന്ന് സത്യവിശ്വാസ സഭയിലൂടെയും (orthodox Church) അപ്പോസ്തോലിക സഭകളിലൂടെയും പ്രാപിക്കുന്ന മാമോദീസാ പരിശുദ്ധാത്മ സ്നാനമാണ്. ദൃശ്യമായ വിധത്തിൽ വെള്ളവും വി. മൂറോനും ഇവയുടെതന്നെ അനന്യ തലത്തിൽ ആത്മാവും പ്രവർത്തിക്കുന്നു.

15. സ്നാനമേറ്റപ്പോഴാണോ യേശുക്രിസ്തുവിന് പരിശുദ്ധാത്മാവ് ലഭിച്ചത്?

അല്ല. സ്നാനപ്പെടുന്നതിനു മുമ്പുതന്നെ യേശുവിൽ പരിശുദ്ധാത്മാവ് ഉണ്ടായിരുന്നു. (മത്താ. 1:20, ലൂക്കോ. 2:40, 1:35) യേശു ജനിച്ചതുതന്നെ പരിശുദ്ധാത്മാവിലാണ്. മാത്രവുമല്ല, സ്നാനമേറ്റ് വെള്ളത്തിൽ നിന്ന് കയറിയപ്പോഴാണ് പരിശുദ്ധാത്മാവ് പ്രാവെന്ന വണ്ണം യേശുവിന്റെ മേൽ വന്നത്.

16. സ്നാനപ്പെടുന്നവർ 'അന്യഭാഷ' സംസാരിക്കണമെന്ന് നിർബന്ധമുണ്ടോ?

ഇല്ല. അന്യഭാഷ ആത്മവരങ്ങളിൽ ഒന്നുമാത്രമാണ്. (1 കൊരി. 12:8-10) അത് എല്ലാവർക്കും ലഭിക്കണമെന്നില്ല. (1 കൊരി. 14). ഇന്ന് പുലവുന്നത് അന്യഭാഷയുമല്ല. ഏറ്റവും ശ്രേഷ്ഠമായ വരം സ്നേഹമാണ്. (1 കൊരി. 13) വ്യവസ്ഥകളില്ലാത്ത സ്നേഹമെന്ന വരം എല്ലാവർക്കും ആവശ്യമാണ്.

17. അപ്പോസ്തോലിക സഭ എന്തുകൊണ്ട് ശിശുക്കളെ സ്നാനപ്പെടുത്തുന്നു?

ലോകമെങ്ങുമുള്ള ക്രൈസ്തവ സഭകളിൽ കത്തോലിക്കാ ബൈസന്റീയൻ, ഓർത്തഡോക്സ്, ഓറിയന്റൽ ഓർത്തഡോക്സ്, നെസ്തോറിയൻ, ആംഗ്ലിക്കൻ, ലൂഥറൻ, പ്രസ്ബിറ്റേറിയൻ ചിലിയിലെ (തെക്കേ അമേരിക്ക) പെന്തക്കോസ്തു വിഭാഗം എന്നിവ ശിശുസ്നാനം അംഗീകരിക്കുന്നവരാണ്. (17-ാം നൂറ്റാണ്ടിലുണ്ടായ പുനർ സ്നാനക്കാർ - Anabaptists എന്നതിന്റെ പിൻതലമുറക്കാർ മാത്രമേ ശിശുസ്നാനം അംഗീകരിക്കാത്തവരായിട്ടുള്ളൂ. ആയതിനാൽ ആദിമസഭയുടെ ആരംഭം മുതൽ ഇന്നുവരെയും ശിശുസ്നാനം പരക്കെ അംഗീകരിക്കപ്പെട്ടിരുന്നുവെന്ന് മനസ്സിലാക്കാം.✠



കുടുംബങ്ങളെ വിഴുങ്ങുന്ന സീരിയലുകൾ

‘പത്താം ക്ലാസ്സിലെ കുട്ടികളുടെ മാതാപിതാക്കൾക്കുള്ള സെമിനാർ നടത്തുന്ന അവസരത്തിൽ ‘നിങ്ങളുടെ എത്ര വീടുകളിൽ സീരിയലുകൾ കാണാറുണ്ട്’ എന്ന ചോദ്യത്തിന് പകുതിയിലധികം പേർ കൈപൊക്കിയത് ഞെട്ടലോടെയാണ് ഞാൻ മനസ്സിലാക്കിയത്. പത്താം ക്ലാസ്സിലെ വാർഷിക പരീക്ഷ അടുത്ത ഈ അവസരത്തിലും സീരിയലുകളോട് വിടപറയാൻ നമ്മുടെ കുടുംബിനികൾക്കാവുന്നില്ല എന്നത് എത്രയോ ദുഃഖകരമാണ്.

സീരിയലുകൾ കാണാതെ അവ വിതയ്ക്കുന്ന ഭവിഷ്യത്തുകളെക്കുറിച്ച് ഞാൻ എങ്ങിനെ എഴുതും? അത് ഒരു ചോദ്യചിഹ്നമായി അവശേഷിക്കുമ്പോഴും സീരിയലുകളിൽ ഒന്നും തന്നെ കാണാതെ ഈ ലേഖനമെഴുതുന്നതിലെ യുക്തിയെ ചോദ്യം ചെയ്യേണ്ടവർക്കു ചോദ്യം ചെയ്യാം. പക്ഷെ ഈ കാലഘട്ടത്തിൽ കുടുംബ ബന്ധങ്ങൾക്കു നേരെ ഏറ്റവും കൂടുതൽ കരിനിഴൽ വീഴ്ത്തുന്ന സീരിയലുകൾക്കെതിരെ തുലികയെ പടവാളാക്കുക എന്നത് അനിവാര്യതയാണ്. എന്റെ ധർമ്മമാണ്.

അടിമത്വം ആപത്ത്

മദ്യം, മയക്കുമരുന്ന്, പുകവലി എന്നിവപോലെ തന്നെ അതിനുംമേലെ മനുഷ്യനെ, അടിമകളാക്കുവാൻ സീരിയലുകൾക്ക് കഴിയുന്നുണ്ട് എന്നതാണ് വാസ്തവം. നല്ല സീരിയലുകൾ, മോശം സീരിയലുകൾ എന്നിങ്ങനെ സീരിയലുകളെ തരം തിരിക്കുന്നതിൽ യാതൊരു അർത്ഥവുമില്ല. കാരണം അടിമത്വത്തിലേക്കും സമയം നശിപ്പിക്കുന്നതിലേക്കും നയിക്കുന്ന എല്ലാ സീരിയലുകളും ആപത്താണ്. ദൈവം കനിഞ്ഞു നൽകുന്ന ഏറ്റവും വലിയ നിധികളിലൊന്നാണ് സമയം. നന്മ ചെയ്യാൻ, സൗഹൃദം പുലർത്താൻ, സാന്നിധ്യം കൊണ്ട് ചുറ്റു

മുള്ളവയെ സമ്പന്നവും പ്രസന്നവുമാക്കാൻ, കുടുംബ ബന്ധങ്ങളെ സുദൃഢമാക്കാൻ എന്നിങ്ങനെ സമയത്തെ നാം നന്നായി വിനിയോഗിക്കേണ്ടതുണ്ട്. അമൂല്യമായ ഈ സമയത്തെയാണ് സീരിയലുകൾ വല്ലാതെ കവർന്നെടുക്കുന്നത്.

മഹാനായ സിസറോയുടെ വാക്കുകൾ ഇവിടെ ഓർക്കുന്നത് നന്ന്. “ലോകത്തിലെ ഏറ്റവും വലിയ വിജയം തന്നോടുതന്നെയുള്ള വിജയമാണ്. ആയിരം ആനകളെ യുദ്ധത്തിൽ തോൽപ്പിച്ചാലും തന്നോടുതന്നെ വിജയിക്കുന്നില്ലെങ്കിൽ അതൊരു വിജയമേ അല്ല” സീരിയലുകൾക്കടിമയായവർ തന്നോടുതന്നെ പരാജയപ്പെട്ട വ്യക്തിത്വങ്ങളാണ്. സമയത്തെ തന്റെ നിത്യന്ത്രണത്തിലാക്കാൻ കഴിയാത്തവരാണ്. ആ അവസ്ഥയെയാണ് അടിമത്വം എന്നു പറയുന്നത്.

മദ്യവും പുകവലിയും ഉപയോഗിക്കുന്നവരിൽ ചിലർ വർഷത്തിലെ ചില പ്രത്യേക സാഹചര്യങ്ങളിൽ അത് ഉപേക്ഷിക്കാറുണ്ട്. ഉദാഹരണമായി നോമ്പാചരണം, മലയ്ക്കു പോകൽ തുടങ്ങിയവയുമായി ബന്ധപ്പെട്ട് മദ്യവും പുകവലിയും താല്ക്കാലികമായി ഉപേക്ഷിക്കുന്നവരുണ്ട്. എന്നാൽ സീരിയലുകൾക്ക് അടിമകളായവർക്ക് ഇത്തരമൊരു ഉപേക്ഷിക്കൽ അസാധ്യമായി മാറുന്നു. ദുഃഖവെള്ളിയാഴ്ചപോലും സീരിയലുകൾ മുടങ്ങാതെ കാണുന്നവർ നമുക്കുചുറ്റും ധാരാളമുണ്ടുതാനും. അടിമത്വത്തിലേക്ക് നയിക്കുന്നതെന്തും വലിയ തിന്മയാണെന്ന തിരിച്ചറിവ് നമുക്ക് ഉണ്ടായേ തീരൂ.

സീരിയലുകളുടെ സമയക്രമം ഇടയ്ക്കിടെ മാറ്റുന്നത് മറ്റു സീരിയലുകളിലേക്ക് കുടുംബിനികളെ ആകർഷിക്കുന്നതിനാണ്. ഉദാഹരണമായി 8 മണിയുടെ സീരിയൽ സ്ഥിരം കണ്ടുകൊണ്ടിരുന്ന ഒരു വ്യക്തി ഒരു ദിവസം ആ സമയത്ത് കാണുന്നത് പുതിയതായി ആരംഭിക്കുന്ന മറ്റൊരു സീരിയലാണ്. പഴയ സീരിയൽ ചിലപ്പോൾ 8.30ലേക്ക് മാറ്റിയിട്ടുണ്ടാവും. ഇതൊക്കെ ബോധപൂർവ്വം ഒരുക്കുന്ന ‘ചതിക്കുഴി’കളാണ് എന്ന തിരിച്ചറിവു വേണം. **സീരിയലുകൾ പറയുന്നതെന്താണ്?**

മിക്ക സീരിയലുകളിലെയും കേന്ദ്ര കഥാപാത്രവും പ്രതിനായികാ വേഷവും ചെയ്യുന്നത്

സ്ത്രീകൾ തന്നെയാണ്. സ്ത്രീകളുടെ വില്ലത്തരങ്ങളും കണ്ണുനീരുമാണ് സീരിയലുകളുടെ കഥാതന്തു. ഒരു വശത്ത് ബലഹീനയും ശാന്തയും, നമ്മുടെ അവതാരവുമായ ഒരു സ്ത്രീ. മറുവശത്ത് തിന്മയുടെ ആൾരൂപവും എല്ലാ വില്ലത്തരങ്ങളും കൊണ്ടുനടക്കുന്ന ദുഷ്ടയായ മറ്റൊരു സ്ത്രീയും. ഇവ രണ്ടും സ്ത്രീത്വത്തിന്റെ യഥാർത്ഥ പരിച്ഛേദനമല്ല. ഇതിനിടയിൽ അവിഹിതമായ കാര്യങ്ങളും സസ്പെൻസ് ഉണ്ടാക്കുന്നതിനു വേണ്ടി ബോധപൂർവ്വം സൃഷ്ടിക്കുന്ന അയാഥാർത്ഥ്യമായ കാര്യങ്ങളുമൊക്കെ ചേർന്നാൽ ഒരു തട്ടുപൊളിപ്പൽ സീരിയലായി. ഇങ്ങനെയുള്ള സീരിയലുകളെ എത്ര എപ്പിസോഡും നീട്ടിക്കൊണ്ടുപോകാനും പ്രേക്ഷകരെ ആകാംക്ഷയുടെ മൂൾമുനയിൽ നിർത്തി പണം കൊയ്യാനും ഒരു നല്ല നിർമ്മാതാവിനും സംവിധായകനും കഴിയും.

യാഥാർത്ഥ്യബോധമില്ലാത്തതും അതിഭാവുകത്വം നിറഞ്ഞതുമായ സീരിയലുകൾ സ്ത്രീ സമൂഹത്തെ അപമാനിക്കുകയാണെന്നും ഈ സീരിയലുകൾ ബഹിഷ്കരിക്കാൻ സ്ത്രീകൾ തയ്യാറാകണമെന്നും മുൻ ആരോഗ്യമന്ത്രി പി. കെ. ശ്രീമതി പറഞ്ഞതും ശ്രദ്ധേയമാണ്.

കുടുംബാംഗങ്ങളുടെ ഒന്നിച്ചുള്ള ഭക്ഷണം, ഒന്നിച്ചുള്ള കളികളും ചർച്ചകളും, സംഭാഷണങ്ങളും, ഇതര വിനോദങ്ങളുമെല്ലാം ഇന്ന് സീരിയലുകൾക്ക് വഴിമാറിയിരിക്കുന്നു. കുടുംബ പ്രാർത്ഥനകൾ ഇന്ന് കുടുംബത്തിൽ ഇല്ലാതായിരിക്കുന്നു. ഇന്ന് കുടുംബത്തെ നരകതുല്യമാക്കാൻ സീരിയലുകൾക്ക് കഴിയുന്നുവെന്നതാണ് വാസ്തവം. ഇഷ്ടപ്പെട്ട പ്രോഗ്രാമുകൾക്കുവേണ്ടി കുടുംബാംഗങ്ങൾ തമ്മിൽ വഴക്കടിക്കുന്ന കാഴ്ചകളും വിരളമല്ല.

കുഞ്ഞിനെ ഉറക്കിക്കിടത്തിയിട്ടു സീരിയലിൽ മുഴുകി, കുഞ്ഞ് തൊട്ടിലിൽ നിന്നും, കട്ടിലിൽ നിന്നും വീണ സംഭവങ്ങൾ, ഗ്യാസിൽ പാൽ തിളപ്പിക്കാൻ വെച്ച് സീരിയൽ കാണുന്നതിനിടയിൽ തീപിടുത്തമുണ്ടായ ദുരനുഭവങ്ങൾ, അടുപ്പത്ത് ഭക്ഷണ സാധനങ്ങൾ കരിഞ്ഞുപോയ അവസ്ഥകൾ, അതെ! ഉത്തരവാദിത്വങ്ങൾ മറക്കുന്നവർ അനവധിയാണ്. സീരിയലുകൾ വിതയ്ക്കുന്ന പ്രശ്നങ്ങളിൽ കുടുങ്ങി ജീവൻ ഹോമിച്ചവരും വിരളമല്ല.

കുട്ടികൾക്ക് പഠിക്കുന്നതിനും വിനോദിക്കുന്നതിനുമുള്ള വലിയ അവസരം കൂടിയാണ് സീരിയലുകൾ കവർന്നെടുക്കുന്നത്. നീ പഠിക്കട്ടെ എന്ന് പറഞ്ഞ് ഒരു മുറിയിലിരുത്തി മറ്റൊരു മുറിയിലിരുന്ന് സീരിയലുകൾ കാണുമ്പോൾ ഒന്നോർക്കുക. കുട്ടിയും സീരിയലിന് അടിമയാകുകയാണെന്ന്. സംഭാഷണങ്ങൾ കേൾക്കുന്നതിലൂടെ കുട്ടിയും സീരിയലുകളുടെ മാസ് മരിക ലോകത്തേക്ക് വഴുതി വീഴുന്നു.

ആർ. ശ്രീലേഖ ഐ. പി. എസിന്റെ വാക്കുകൾ ഇവിടെ ശ്രദ്ധേയമാണ്. “ടി. വി. സീരിയലുകൾ എന്ന് നിൽക്കുന്നുവോ അന്ന് അവിഹിതവും നിൽക്കും. സീരിയലുകളാണ് അവിഹിതത്തെ പ്രോത്സാഹിപ്പിക്കുന്നത് എന്നാണ് എനിക്ക് തോന്നുന്നത്.”

നമ്മുടെ കുടുംബ ബന്ധങ്ങളുടെ ഊഷ്മളതയെ അറിഞ്ഞാ അറിയാതെയോ തകർത്തു തരിപ്പണമാക്കുന്നവയാണ് സീരിയലുകൾ. അവയെ നാം ഒറ്റക്കെട്ടായി ബഹിഷ്കരിക്കണം. നമ്മുടെ സർക്കാരുകൾ സിനിമയ്ക്ക് സെൻസറിംഗ് ഏർപ്പെടുത്തിയിട്ടുള്ളതുപോലെതന്നെ സീരിയലുകൾക്കും സെൻസറിംഗ് നിർബന്ധമായി ഏർപ്പെടുത്തണം. മനുഷാസ്ത്രജ്ഞന്മാരും സാമൂഹിക പ്രവർത്തകരും അടങ്ങിയതാവണം ഈ സെൻസറിംഗ് ബോർഡ്. സിനിമയിലെപ്പോലെ അശ്ലീല രംഗങ്ങളൊന്നും സീരിയലുകളിൽ ഇല്ലെങ്കിലും അശ്ലീല ചുവയുള്ള സംഭാഷണങ്ങൾ, ദയാർത്ഥ പ്രയോഗങ്ങൾ, കുടുംബങ്ങളെ ശിഥിലമാക്കാൻ പോകുന്ന കഥകളും, അവതരണ ശൈലിലും, ബന്ധങ്ങൾക്ക് വിലകൽപ്പിക്കാത്തതും, ക്രൂരതയും നിറഞ്ഞ സംഭാഷണ ശൈലികൾ, കുട്ടികളെ വളരെ പ്രതികൂലമായി ബാധിക്കുന്ന രംഗങ്ങൾ ഇവയെല്ലാം ഈ സെൻസർബോർഡ് വിലയിരുത്തി തള്ളേണ്ടവയെ തള്ളിക്കളയുവാനുള്ള ആർജ്ജവത്വം കാണിക്കേണ്ടതുണ്ട്. അതുണ്ടായില്ലെങ്കിൽ സ്വാർത്ഥത മുറ്റിയ, തന്റേടികളായ, മൂല്യബോധമില്ലാത്ത ഒരു തലമുറ രൂപപ്പെട്ടുവരും എന്നതിൽ തർക്കമില്ല. കുടുംബ സദസ്സുകൾക്കനുയോജ്യമല്ലാത്തവയെ നിരോധിക്കണം. ഇക്കാര്യത്തിൽ ഗൗരവമായ സമീപനം സ്വീകരിച്ചില്ലെങ്കിൽ നമ്മുടെ സ്വീകരണ മുറിയിലേക്കും മോശം രംഗങ്ങളും സംഭാഷണങ്ങളും കൂടുതലായി കടന്നുവരുന്ന അവസ്ഥ അതിവിദൂര ഭാവിയ്ക്കൽ സംജാതമായേക്കാം.

മെഗാസീരിയൽ നിർമ്മാണ രംഗത്ത് സജീവമായിരുന്ന രാജേഷ് കെ. നാരായണന്റെ വാക്കുകൾ കൂടി രേഖപ്പെടുത്തട്ടെ. “കഴിഞ്ഞ എട്ടുവർഷം മെഗാസീരിയൽ രംഗത്ത് പ്രവർത്തിക്കുകയും ആവർത്തന വിരസത ഒന്നുകൊണ്ടുമാത്രം ആ രംഗം ഉപേക്ഷിക്കുകയും ചെയ്ത ആളാണ് ഞാൻ. ഞാനെഴുതിയ കഥകൾ എന്നെതന്നെ ഇത്രയേറെ ബോറടിപ്പിക്കുമ്പോൾ ഇതു കാണുന്ന പ്രേക്ഷകരുടെ അവസ്ഥയോ?

പ്രിയരേ, നമുക്ക് സീരിയലുകളോട് പൂർണ്ണമായും വിടപറയാം. നമ്മയ്ക്കുവേണ്ടിയും കരുതലുകൾക്കുവേണ്ടിയും നമ്മുടെ ധന്യമായ സമയത്തെ നമുക്കു മാറ്റാം. ദൈവാനുഭവപൂർണ്ണമായ സായാഹ്നം നമ്മുടെ വീടുകളിലെന്നും വിളങ്ങിനിൽക്കട്ടെ.





ജീവനുള്ള വചനം

ഫാ.ഡോ. ഫിലിക്സ് യോഹന്നാൻ തട്ടാശ്ശേരിൽ

വലിയ നോമ്പിലെ മൂന്നാം ഞായറാഴ്ച

(മെശ്ശുവരി 21)

മ്ശറയോ ഞായർ വി. മർക്കൊ. 2:11-12

യേശുനാഥൻ കഫർനഹൂമിലെ വീട്ടിൽ തിരുവചനം പ്രസ്താവിച്ചുകൊണ്ടിരുന്നപ്പോൾ നാലാൾ ചുമന്നുകൊണ്ടുവന്ന ഒരു പക്ഷവാതക്കാരനെ സൗഖ്യമാക്കുന്നു. പക്ഷവാതക്കാരന്റെ പാപങ്ങൾ മോചിച്ച് അവൻ കിടക്ക എടുത്ത് വീട്ടിലേക്ക് നടക്കുവാൻ അവനെ ബലപ്പെടുത്തുന്നു.

പാപങ്ങൾ മോചിക്കുന്ന ക്രിസ്തു

തന്റെ അടുക്കലേക്ക് വരുന്നവരെ സ്നേഹപൂർവ്വം ‘മകനേ’, ‘മകളേ’ എന്ന് വിളിച്ചുകൊണ്ട് സ്വീകരിക്കുന്നവനാണ് നമ്മുടെ ദൈവം. പാപങ്ങളാലും അകൃത്യങ്ങളാലും ദൈവത്തിൽ നിന്നകന്നുപോയ ഏതൊരാൾക്കും ആശ്വാസവും ധൈര്യവും നൽകുന്നതത്രേ ക്രിസ്തുവിന്റെ സ്നേഹപൂർണ്ണമായ ‘മകനേ’ എന്നുള്ള അഭിസംബോധന. നമ്മുടെ “പാപങ്ങൾ കടുംചുവപ്പായിരുന്നാലും ഹിമം പോലെ വെളുക്കും; രക്താംബരംപോലെ ചുവപ്പായിരുന്നാലും പഞ്ഞിപോലെ ആയിത്തീരും” (യെശയ്യാവ് 1:18) എന്നത്രേ ദൈവം നൽകിരിക്കുന്ന വാഗ്ദാനം. ആ ദൈവസന്നിധിയിലേക്ക് വന്നാൽ പാപങ്ങൾ മോചിച്ചു കിട്ടും എന്ന് പക്ഷവാതക്കാരന്റെ ജീവിതം നമ്മെ പഠിപ്പിക്കുന്നു. ശാരീരിക സൗഖ്യം മാത്രം പ്രതീക്ഷിച്ചുവന്നവന്റെ പാപങ്ങൾ മോചിച്ച് ആത്മീയ സൗഖ്യം പ്രധാനം ചെയ്യുന്നു. ശരീരത്തിന്റെ ക്ഷതത്തേക്കാൾ ആത്മാവിന്റെ ക്ഷതം അത്രേ പരമപ്രധാനമായി പരിഹരിക്കപ്പെടേണ്ടത് എന്നുകൂടി “മകനേ” നിന്റെ പാപങ്ങൾ മോചിച്ചുതന്നിരിക്കുന്നു (വി. മാർക്കോസ് 2:5) എന്ന വാക്യം നമ്മെ ഓർമ്മിപ്പിക്കുന്നു.

ചിന്തകളെയും നിരൂപണങ്ങളെയും അറിയുന്ന ക്രിസ്തു

യെഹൂദ സമൂഹത്തിലെ ചിലർ, പ്രത്യേകിച്ച് ശാസ്ത്രിമാർ, യേശുവിന്റെ വാക്കുകളിൽ അസംതൃപ്തരാകുകയും അസന്തുഷ്ടരാകുകയും ചെയ്തു (വി. മാർക്കോസ് 2:6-7). എന്നാൽ അവരുടെ ഹൃദയ നിരൂപണങ്ങളെ അറിഞ്ഞ ക്രിസ്തു

ചോദിക്കുന്നു “നിങ്ങൾ ഹൃദയത്തിൽ ഇങ്ങനെ ചിന്തിക്കുന്നത് എന്ത്?” (വി. മാർക്കോസ് 2:8). ഓരോ മനുഷ്യന്റെയും ഹൃദയങ്ങളിൽ നിരൂപിക്കുന്നതും ചിന്തിക്കുന്നതും അറിയുന്നവനാണ് നമ്മുടെ ദൈവം. ഹൃദയത്തെ ശോധന ചെയ്ത് അന്തരംഗങ്ങളെ പരീക്ഷിച്ച് അതിന് തക്കവണ്ണം പ്രതിഫലം നൽകുന്ന ദൈവത്തെ നാം മറന്നുപോകരുത്. (യിരമ്യാവ് 17:10). “ഹൃദയത്തെ നോക്കുന്ന ഒരു ദൈവത്തിന്റെ മുമ്പിൽ നാം ജീവിക്കുമ്പോൾ നമ്മുടെ ബാഹ്യപ്രവർത്തനങ്ങൾ മാത്രമല്ല ഉദ്ദേശങ്ങളും ചിന്തകളും നിരൂപണങ്ങളും ഒക്കെ നന്മ നിറഞ്ഞതായിരിക്കണം.

വലിയ നോമ്പിലെ നാലാം ഞായറാഴ്ച

(മെശ്ശുവരി 28)

ക്നാനെത്തോ ഞായർ വി. മത്തായി 15:21-28

സോർ, സീദോൻ പ്രദേശങ്ങളിൽ വച്ച് ഒരു ക്നാന്യസ്ത്രീയുടെ മകളെ യേശുക്രിസ്തു സൗഖ്യമാക്കുന്നു. ക്രിസ്തുവിന്റെ വാക്കുകൾ അവളുടെ വിശ്വാസത്തെ വെളിപ്പെടുത്തുന്നു. തുടർന്ന് അവളുടെ മകൾ സൗഖ്യം പ്രാപിക്കുന്നു.

കാനാന്യസ്ത്രീയുടെ പ്രാർത്ഥന:

തന്റെ മകളുടെ സൗഖ്യം അത്രേ അവളുടെ ലക്ഷ്യം. എന്നാൽ അതിന് ക്രിസ്തുവിന്റെ അടുക്കൽ അവൾ നടത്തുന്ന യാചനകളും മറ്റും ദൈവമുമ്പാകെ ഒരാൾ എങ്ങനെ പ്രാർത്ഥിക്കണമെന്ന് പഠിപ്പിക്കുന്നു. ‘ദൈവത്തിന്റെ കരുണയ്ക്കായി’ പ്രാർത്ഥിക്കണം. അവളുടെ മകൾക്കാണ് സൗഖ്യം കിട്ടേണ്ടത്. എന്നാൽ തന്നിൽ കരുണ കാണിക്കണം എന്ന് ക്രിസ്തുവിനോട് പ്രാർത്ഥിക്കുന്നു. “യഹോവേ, കേൾക്കേണമേ; എനോട് കരുണയുണ്ടാകണമേ; യഹോവേ എന്റെ രക്ഷകനായിരിക്കണമേ” (സങ്കീ. 30:10) എന്ന് സങ്കീർത്തനക്കാരൻ പാടുന്നതുപോലെ കരുണയ്ക്കായി പ്രാർത്ഥിക്കുന്നു. കൂടാതെ “കർത്താവേ എന്നെ സഹായിക്കണമേ എന്നു പറഞ്ഞ് അവനെ നമസ്കരിച്ചു” (വി. മത്തായി 15:25) തന്റെ മകൾക്കായി തന്നെതന്നെ പൂർണ്ണമായി ദൈവസന്നിധിയിൽ സമർപ്പിക്കുന്ന ഒരു അമ്മയെ നാം ദർശിക്കുന്നു. മക്കൾക്കുവേണ്ടി

മാതാപിതാക്കൾ ദൈവമുമ്പാകെ കരുണയ്ക്കായി യാചിക്കണം. നമസ്കരിക്കണം.

ക്രിസ്തുവിന്റെ പ്രതികരണങ്ങൾ

തന്റെ മകളുടെ സൗഖ്യത്തിനായി ആഗ്രഹിക്കുന്ന സ്ത്രീയോട് ക്രിസ്തു നൽകുന്ന മറുപടി: “മക്കളുടെ അപ്പം എടുത്ത് നായ്ക്കുട്ടികൾക്ക് ഇട്ടു കൊടുക്കുന്നതു നന്നല്ല എന്ന് ഉത്തരം പറഞ്ഞു.” (വി. മത്തായി 15:26) ആദ്യം അവളുടെ യാചനകൾക്ക് മറുപടി കൊടുക്കാതെ മൗനമായിരിക്കുന്ന ക്രിസ്തു പിന്നീട് മറുപടി നൽകുമ്പോൾ വാക്കുകൾ കടുപ്പമേറിയതാകുന്നു. എന്നാൽ ക്രിസ്തുവിന്റെ മൗനവും മറുപടികളും ക്രിസ്തുവിന്റെ അടുക്കൽ നിന്നും തിരിച്ചു പോകാനുള്ള കാരണമായി അവൾ കാണുന്നില്ല. മറിച്ച്, തന്റെ മകൾക്കുവേണ്ടി തുടർന്നും ദൈവസന്നിധിയിൽ ‘സംസാരിക്കുവാൻ’ അവൾ തയ്യാറെടുക്കുന്നു. ഇതത്രേ യഥാർത്ഥ വിശ്വാസം. തടസ്സങ്ങളും പ്രശ്നങ്ങളും ഒക്കെ ക്രിസ്തുവിൽ നിന്നകലാൻ കാരണമാകുന്നവർക്ക് വെല്ലുവിളി ഉയർത്തുന്നതാണ് ക്നാന്യസ്ത്രീയുടെ ജീവിതം. മകൾക്കുവേണ്ടി ദൈവത്തെ പിന്തുടരാനും തുടർച്ചയായി ദൈവമുമ്പാകെ അവർക്കായി പ്രാർത്ഥിക്കാനും അവരെ സമർപ്പിക്കാനും മാതാപിതാക്കൾക്ക് ഇടയാകണം.

വലിയ നോമ്പിലെ അഞ്ചാം ഞായറാഴ്ച

(മാർച്ച് 5)

ക്ഫിഫ്ത്തോ ഞായർ വി. ലൂക്കോ. 3:10-17

പതിനെട്ട് സംവത്സരമായി കുനിയായിരുന്ന ഒരു സ്ത്രീയെ ശബ്ബത്തിൽ യേശുതമ്പുരാൻ സൗഖ്യമാക്കുന്നു. എന്നാൽ പള്ളിപ്രമാണി ശബ്ബത്തിൽ സൗഖ്യമാക്കിയതിനെ വിമർശിക്കുന്നതും ആയതിന് യേശുതമ്പുരാൻ നൽകുന്ന മറുപടിയുമാണ് ഈ വേദഭാഗത്ത് വിവരിക്കുന്നത്.

ആത്മീയ തീക്ഷ്ണതയുള്ളവർ

കുനിയായിരുന്നവൾ ആ രോഗാവസ്ഥയിൽ കാലം കഴിച്ച് പതിനെട്ട് വർഷമത്രേ. എന്നിട്ടും തന്റെ വിശ്വാസത്തിനോ ആരാധനാ ജീവിതത്തിനോ, ദൈവാലയ ബന്ധത്തിനോ ഒരു കുറവും വരുത്തിയില്ല. അവളുടെ ദൈവാലയ ആരാധനയിലുള്ള സംസർഗം അത്രേ രോഗത്തിൽ നിന്നു മോചനം നേടാൻ അവളെ പ്രാപ്തയാക്കിയത്. യേശു അവളെ ദൈവാലയത്തിൽ വെച്ച് ദർശിക്കുന്നു, സൗഖ്യം നൽകുന്നു. രോഗസൗഖ്യത്തിനായി ക്രിസ്തുവിനോട് അപേക്ഷയോ, യാചനയോ ഒന്നും അവൾ നടത്തുന്നില്ല. എന്നാൽ അവളുടെ രോഗാവസ്ഥയിലും പള്ളിയിൽ പോകാനും ആരാധനാ ജീവിതത്തിന്റെ ഭാഗമാകാനും ശ്രദ്ധിച്ചപ്പോൾ, അതിന് മനസ്സു വച്ചപ്പോൾ ദൈവം അവളുടെ ബുദ്ധിമുട്ടിന് പരിഹാരം നൽകുന്നു. അവളുടെ

കുനിനെ വകവയ്ക്കാതെ ശബ്ബത്തിൽ ദൈവാലയത്തിൽ പോകാൻ കാരണമായ ആത്മീയ തീക്ഷ്ണത അവളുടെ ജീവിതത്തിന് പുതിയ മാനം നൽകുന്നു.

ദൈവശക്തി:

പതിനെട്ടു സംവത്സരം കുനി നടന്നവളുടെ മേൽ കൈവെച്ച് രോഗബന്ധനത്തിന് മുകളിൽ കൊടുക്കുന്ന ക്രിസ്തു നമ്മൾക്ക് ദൈവശക്തി വെളിപ്പെടുത്തി തരുന്നു. കാലങ്ങളായോ, വർഷങ്ങളായോ പ്രതീക്ഷയറ്റതായ ഏത് ജീവിതാവസ്ഥയും മാറ്റി മറിക്കാൻ, അനുഗ്രഹിത പാതയിൽ നടത്താൻ ദൈവത്തിനു കഴിയും എന്ന് യേശുക്രിസ്തുവിന്റെ വാക്കുകൾ വ്യക്തമാക്കുന്നു.

ശബ്ബത്തും വിമോചനവും

ശബ്ബത്തിൽ സൗഖ്യമാക്കുന്നതിനെ പള്ളിപ്രമാണി എതിർക്കുന്നു. എന്നാൽ ക്രിസ്തുവിന്റെ മറുപടി കാളകളെയും കഴുതകളെയും തൊഴുത്തിൽ നിന്ന് അഴിച്ചുകൊണ്ടുപോയി വെള്ളം കുടിപ്പിക്കുന്നു. എന്നാൽ ബന്ധനത്തിൽ ആയിരുന്നവളെ മോചിപ്പിക്കുന്നതിനു എങ്ങനെ ശബ്ബത്തിനു വിരുദ്ധമാകും. ശബ്ബത്ത് ദിവസം കേവലം ഒഴിവു ദിനമായി കാണുന്നവർക്ക് ഉള്ള മറുപടി കൂടിയാണിത്. വി. ലൂക്കോസ് 4:18ൽ ഓർമ്മിപ്പിക്കുന്നു. “ബദ്ധന്മാർക്ക് വിടുതലും കുരുടന്മാർക്ക് കാഴ്ചയും” തുടങ്ങിയ വിമോചനത്തിന്റെ, സ്വാതന്ത്ര്യത്തിന്റെ പ്രവർത്തനങ്ങൾ അത്രേ ക്രിസ്തുവിന്റെ ശുശ്രൂഷ. ശബ്ബത്തിലും നല്ല കാര്യങ്ങൾ ചെയ്യുവാൻ ക്രിസ്തു നമ്മെ പ്രേരിപ്പിക്കുന്നു.

നോമ്പിലെ ആറാം ഞായറാഴ്ച

(മാർച്ച് 13)

സമിയോ ഞായർ വി. യോഹ. 9:1-14

യേശുനാഥൻ പിറവിയിലെ കുരുടൻ ആയിരുന്ന ഒരുവനെ സൗഖ്യമാക്കുന്നു. ഈ സംഭവം വി. യോഹന്നാന്റെ സുവിശേഷത്തിൽ മാത്രമാണ് ചിത്രീകരിച്ചിരിക്കുന്നത്.

ആർ പാപം ചെയ്തു?

യേശുവിന്റെ ശിഷ്യന്മാർ പിറവിയിലെ കുരുടനായിരിക്കുന്നവനെ കണ്ടിട്ട് ചോദിക്കുന്നതാണ് അവന്റെയോ, അവന്റെ മാതാപിതാക്കളുടെയോ പാപത്തിന്റെ ഫലമാണോ അവൻ കുരുടനായി പിറക്കാൻ കാരണം. ഇവിടെ യേശുവിന്റെ വാക്കുകൾ നമ്മളുടെ ഉള്ളിൽ ചിലർ കയറ്റിവിടുന്ന ‘ഭയത്തെ’ ദുരീകരിക്കാൻ സാധിക്കും. “അവനോ, അവന്റെ അമ്മയപ്പന്മാരോ പാപം ചെയ്തിട്ടില്ല. മറിച്ച് ദൈവപ്രവർത്തി വെളിവാകേണ്ടതിനത്രേ” (വി. യോഹന്നാൻ 9:3). പഴയനിയമ കാഴ്ചപ്പാടിൽ കഴിഞ്ഞ തലമുറകളിലെ പാപം മക്കളിലേക്കും

അടുത്ത തലമുറകളിലേക്കും വന്നേക്കാം. എന്നാൽ ഈ കുരുടന്റെ കാര്യത്തിൽ അങ്ങനെ ചിന്തിക്കുന്നതിൽ അർത്ഥമില്ല എന്നത്രേ ക്രിസ്തു സൂചിപ്പിക്കുന്നത്. നമ്മുടെ രോഗാവസ്ഥയ്ക്കും ദുരിതത്തിനുമൊക്കെ ചിലപ്പോൾ കാരണം നമ്മുടെ അകൃത്യങ്ങൾ ആകാം. എന്നാൽ ദൈവകൃപയും ദൈവപ്രവൃത്തിയും വെളിപ്പെടാനുള്ള മുഖാന്തിരങ്ങളായും നമ്മുടെ ദുഃഖങ്ങളെയും ദുരിതങ്ങളെയും കാണുവാൻ നമ്മൾക്ക് ഇടയാകണം എന്ന് ക്രിസ്തുവിന്റെ വാക്കുകൾ പഠിപ്പിക്കുന്നു.

പിറവി കുരുടനും അമ്മയപ്പന്മാരും

യെഹൂദന്മാരെ ഭയന്ന് തങ്ങളുടെ മകന് എങ്ങനെ സൗഖ്യം ലഭിച്ചു എന്ന് വിശദീകരിക്കാൻ അമ്മയപ്പന്മാർക്ക് സാധിക്കുന്നില്ല. “തങ്ങളുടെ മകന് പ്രായമുണ്ടല്ലോ അവനോട് ചോദിപ്പിൻ” എന്ന് പറയുന്നവർക്ക് (വി. യോഹ. 9:21) വ്യക്തമായിട്ടറിയാമായിരുന്നു യേശുവാണ് അവൻ കാഴ്ച കൊടുത്തതെന്ന്. ഇവിടെ കുരുടനായ തങ്ങളുടെ മകന് യേശു ആരെന്ന് മനസ്സിലാക്കാൻ പറ്റുന്നില്ല. എന്നാൽ അതറിയുന്ന മാതാപിതാക്കൾ അവൻ കാഴ്ച കൊടുത്തവനെ കാണിച്ചു കൊടുക്കാനോ,

മനസ്സിലാക്കിക്കൊടുക്കാനോ ശ്രമിക്കുന്നില്ല. ഇന്നും നമ്മളിൽ പലരും അനുഭവിക്കുന്ന നന്മകൾ യേശുവിലൂടെ ലഭ്യമായതാണെന്ന് അറിഞ്ഞിട്ടും അവനെ സാക്ഷിക്കാൻ താല്പര്യം കാണിക്കുന്നില്ല. ബാഹ്യ സമ്മർദ്ദങ്ങളും ജീവിത സാഹചര്യങ്ങളും നമ്മെ ക്രിസ്തുവിനെ സാക്ഷിക്കുന്നതിൽ നിന്നും പിന്തിരിപ്പിക്കുന്നു.

പരീശന്മാരും കുരുടനും

പരീശന്മാർക്ക് കുരുടനായവനെ അറിയാം എന്നാൽ ക്രിസ്തുവിനെ അറിയില്ല (വി. യോഹ. 9:29). ഈ ലോകത്തിന്റെ കാഴ്ചകളിലും അറിവുകളിലും മയങ്ങി ക്രിസ്തുവിനെ കാണാതെ പോകുന്ന ഒരു കൂട്ടം മനുഷ്യരുടെ പ്രതീകമാണ് ഈ ഭാഗത്ത് സൂചിപ്പിക്കുന്ന പരീശന്മാർ. എന്നാൽ കുരുടനാകട്ടെ ജന്മനായുള്ള അന്ധതയെ, ക്രിസ്തു നൽകിയ കാഴ്ചയിലൂടെ മാറ്റിയെടുക്കുക മാത്രമല്ല. അവന്റെ നയനങ്ങൾക്കും ചിന്തകൾക്കും അഗോചരമായിരുന്ന ക്രിസ്തുവിനെ കാണാനും അവനെ തിരിച്ചറിയുവാനും അവനെ വിശ്വസിച്ചു അവനെ നമസ്കരിപ്പാനും സാധിച്ചു.



ചെങ്ങന്നൂർ ഭദ്രാസനം ജേതാക്കൾ



അഖില മലങ്കര ബാലസമാജം കേന്ദ്ര കലാമേളയിൽ ചെങ്ങന്നൂർ ഭദ്രാസന ബാലസമാജം ഏറ്റവും കൂടുതൽ പോയിന്റ് നേടി ഒന്നാം സ്ഥാനവും ബെസ്റ്റ് ഭദ്രാസന എവർറോളിംഗ് ട്രോഫിയും കരസ്ഥമാക്കി. കോട്ടയം പാമ്പാടി ദയറായിൽ വെച്ച് നടന്ന ബാലസമാജ വാർഷിക ക്യാമ്പിൽ അഭി. ഡോ. മാത്യുസ് മാർ തീമോത്തി യോസ്, അഭി. ഡോ. ജോഷ്വാ മാർ നിക്കോദിമോസ് എന്നീ മെത്രാപ്പോലീത്താമാർ ചേർന്ന് ട്രോഫി സമ്മാനിച്ചു. ചെങ്ങന്നൂർ ഭദ്രാസന ബാലസമാജത്തിനുവേണ്ടി ശ്രീ. റിജേഷ് ഫിലിപ്പ്, ശ്രീമതി ആനി കെ. തോട്ടുപ്പുറം എന്നിവർ ചേർന്ന് ട്രോഫി ഏറ്റെടുത്തു. പ്രസ്തുത സമ്മേളനത്തിൽ റവ. ഫാ. റിഞ്ചു പി. കോശി, റവ. ഫാ. മാർക്കോസ് ജോസഫ്, ശ്രീ. മാത്യു ശങ്കരത്തിൽ, ശ്രീ. ജേക്കബ് തോമസ്, ശ്രീ. ആനി ജോൺ എന്നിവർ അനുമോദനം അറിയിച്ചു.

നിര്യാതനായി

ചെങ്ങന്നൂർ ഭദ്രാസന സെക്രട്ടറി ഫാ. തോമസ് കൊക്കാപ്പറമ്പിലിന്റെ പിതാവ് കൊക്കാപ്പറമ്പിൽ പീസ് കോട്ടേജിൽ ചാക്കോ ചെറിയാൻ (101) നിര്യാതനായി. സംസ്കാര ശുശ്രൂഷകൾക്ക് ഭവനത്തിൽ



അഭിവന്ദ്യരായ ഡോ. യൂഹാനോൻ മാർ ക്രിസോസ്തമോസ്, ഡോ. യൂഹാനോൻ മാർ ദിയാസ്കോറോസ്, ഡോ. ജോഷ്വാ മാർ നിക്കോദിമോസ്, പേരിശ്ശേരി ഈസ്റ്റ് മാർ ഗ്രിഗോറിയോസ് പള്ളിയിൽ അഭിവന്ദ്യരായ തോമസ് മാർ അത്താനാസിയോസ്, ഡോ. ഏബ്രഹാം മാർ എപ്പിപ്പാനിയോസ്, ഡോ. മാത്യുസ് മാർ തീമോത്തിയോസ് എന്നീ പിതാക്കന്മാർ നേതൃത്വം നൽകി. വന്ദ്യ വൈദികർ, സമൂഹ്യ സാംസ്കാരിക, രാഷ്ട്രീയ നേതാക്കന്മാർ, ആദ്ധ്യാത്മിക സംഘടന പ്രവർത്തകർ എന്നിവർ സംസ്കാര ശുശ്രൂഷയിൽ സംബന്ധിച്ചു. ലില്ലിക്കുട്ടി, കെ. സി. ചാക്കോ, അമ്മിണി, കെ. സി. വർഗീസ്, കെ. സി. സജി എന്നിവരാണ് മറ്റു മക്കൾ.



തൊഴിലവസരങ്ങൾ

നമ്മുടെ വിദ്യാർത്ഥികൾ/ ഉദ്യോഗാർത്ഥികൾ എന്നിവർക്ക് സർക്കാരിലും പൊതുമേഖലാ സ്ഥാപനങ്ങളിലും മറ്റും തൊഴിൽ ലഭിക്കുന്നതിനുള്ള അവസരങ്ങൾ ചൂണ്ടിക്കാട്ടുന്നതിനുള്ള പംക്തി.

ഇപ്പോൾ അപേക്ഷിക്കേണ്ടത്

1. കൊച്ചിൻ ഷിപ്പ്യാർഡിൽ സൂപ്പർ വൈസർ (എഞ്ചിനീയറിംഗ്), വർക്ക്മാൻ (മെക്കാനിക്കൽ, ഇലക്ട്രോണിക്സ്, ഫിറ്റർ, സ്റ്റേനോ മുതലായവ) തസ്തികയിലേക്ക് 276 ഒഴിവുകൾ. അപേക്ഷ അയയ്ക്കേണ്ട അവസാന തീയതി ഫെബ്രുവരി 29. www.cochinshipyard.com കാണുക.

2. സൗത്ത് സെൻട്രൽ റെയിൽവേയിൽ വനിതാ കോൺസ്റ്റബിൾ - 2030 ഒഴിവുകൾ. പത്താംക്ലാസ്സുകാരായ അവിവാഹിതർക്ക് അവസരം. യോഗ്യത: മെട്രിക്കുലേഷൻ, പ്രായം: 18 - 25. ശാരീരിക യോഗ്യ പ്രധാനം. അവസാന തീയതി: മാർച്ച് 1. www.scr.indianrailways.gov.in, www.rpfonlinerep.in കാണുക.

3. ആണവോർജ്ജ വകുപ്പിൽ (ആറ്റമിക് മിനറൽസ് ഡയറക്ടറേറ്റി ഫോർ എക്സ്പ്ലോറേഷൻ ആൻഡ് റിസേർച്ചിൽ, ടെക്നിക്കൽ ആഫീസർ, സയന്റിഫിക് അസിസ്റ്റന്റ്, ക്ലർക്ക്, വർക്ക് അസിസ്റ്റന്റ്, സെക്യൂരിറ്റി ഗാർഡ് മുതലായ തസ്തികകളിൽ അപേക്ഷ ക്ഷണിച്ചു. അവസാന തീയതി ഫെബ്രുവരി 22. www.amd.gov.in കാണുക.

4. ഐ. ബി. (ഇന്റലിജൻസ് ബ്യൂറോ - കേന്ദ്ര ആഭ്യന്തരമന്ത്രാലയം) പേഴ്സണൽ അസിസ്റ്റന്റ് അപേക്ഷ ക്ഷണിച്ചു. പ്ലസ് ടു, സ്റ്റേനോഗ്രാഫിയിൽ പ്രാവീണ്യം. അവസാന തീയതി: ഫെബ്രുവരി 20. www.inta.nic.in കാണുക.

5. ഐ. ഐ. ടി. യിൽ നിയമ ബിരുദത്തിന് അപേക്ഷിക്കാം.

ഖോരഗ്പൂരിൽ ഇതിന് അവസരം. സയൻസ്, ടെക്നോളജി, മാനേജ്മെന്റ്, നിയമം ഈ വിഷയങ്ങൾ ഉൾക്കൊള്ളുന്ന എൽ. എൽ. ബി. പാഠ്യക്രമം. 60% എൻജി/ടെക്നോളജി മെഡിക്കൽ, സയൻസ്, മാനേജ്മെന്റ്, ഫാർമസി ബിരുദധാരികൾക്ക് അപേക്ഷിക്കാം. അവസാന തീയതി: മാർച്ച് 21. www.iitksp.ac.in, www.iitksp.ac.in www.rsssoip

iitksp.cernet.in കാണുക. ഫോൺ: +91 3222282237.

6. സി. എ. പഠനത്തിന് ക്ലൗഡ് ക്യാമ്പസ് സൗകര്യം. ഓൺലൈൻ പഠന സൗകര്യം, വിദഗ്ദ്ധരുമായി ആശയ വിനിമയം നടത്തുവാൻ സാധിക്കും. www.cloudcampus.icai.org കാണുക.

ക്രിസ്ത്യൻ വിഭാഗത്തിന് തൊഴിൽ അവസരം

കേരള പി. എസ്.സി.വഴി നടത്തുന്ന നിയമനങ്ങളിൽ ക്രിസ്ത്യൻ വിഭാഗത്തിൽ താഴെ പറയുന്ന വിഭാഗങ്ങൾക്ക് സംവരണാനുകൂല്യമുണ്ട്. അവയ്ക്ക് തൊഴിൽ സംവരണം ശതമാനം അടിസ്ഥാനത്തിൽ വിവരിക്കുന്നു.

1. ലത്തീൻ കത്തോലിക്കർ/ആംഗ്ലോ ഇന്ത്യൻ (4%)

2. എസ്. ഐ. യു. സി/നാടാർ ക്രിസ്ത്യൻ (സൗത്ത് ഇന്ത്യൻ യൂണൈറ്റഡ് ക്രിസ്ത്യൻ) (ie CSI etc..)

3. ഒ. എക്സ് (Other Christian) (1%)

Other Christian എന്ന് ഉദ്ദേശിക്കുന്നത് പട്ടികജാതിയിലുള്ള ക്രിസ്തുമതത്തിൽ പെട്ടവരെയാണ്. പട്ടികജാതിയിലും ക്രിസ്തുമതത്തിൽ പെട്ടവരെ മൊത്തത്തിൽ 'ദളിത് ക്രിസ്ത്യൻ' എന്ന് വിളിക്കുന്നു. പട്ടികവർഗ്ഗത്തിൽപെട്ട ക്രിസ്തുമതാനുയായികൾ ഒ. എക്സ് (O.X) വിഭാഗത്തിൽ വരുന്നില്ല. ഇവർക്ക് പട്ടിക വർഗ്ഗത്തിൽ മറ്റുള്ളവർക്ക് ഉള്ളതുപോലെ തന്നെ സംവരണം ലഭിക്കുന്നു. പട്ടികവർഗ്ഗത്തിന് 2% (രണ്ട് ശതമാനം) സംവരണം നിലവിലുണ്ട്. പട്ടികജാതിക്ക് 8% (എട്ട് ശതമാനം) സംവരണം ഉണ്ട്.

ദളിത് ക്രിസ്ത്യാനികളിൽ പട്ടികജാതിയിൽപെട്ടവർക്ക് മറ്റുള്ളവരോടൊപ്പം 8% സംവരണം ലഭിക്കുന്നില്ല. അവർക്ക് 1% (ഒരു ശതമാനം) സംവരണം മാത്രമേ ലഭിക്കുന്നത്. പട്ടികജാതിയിലുള്ളവർ സിക്ക്/ബുദ്ധമതാനുയായികൾ ആയാൽ അവർക്ക് ഹിന്ദുമാതാനുയായികളോടൊപ്പം മുഴുവൻ സംവരണാനുകൂല്യം 8% 1956ലെയും 1990ലെയും ഉത്തരവ് പ്രകാരം ലഭിക്കുന്നു.

ഏതു വ്യക്തിക്കും മതംമാറുന്നതിനും മറ്റ് മതവിശ്വാസം സ്വീകരിക്കുവാനും സാധിക്കും. എന്നാൽ ജനനം മൂലമുണ്ടായ ജാതി മാറുന്നത് സാധ്യമല്ല. അത് മതംമാറിയാലും നിലനിൽക്കും. തൻമൂലം സംവരണം മറ്റുള്ളവരോടൊപ്പം പട്ടികജാതിയിൽ

പെട്ട ക്രിസ്ത്യാനികൾക്കും ലഭിക്കണമെന്നുള്ള ആവശ്യം ഇപ്പോഴും സർക്കാരിന്റെ മുമ്പിലും കോടതിയിലും നിലനിൽക്കുന്നു. ഇന്ത്യയിലെ ക്രിസ്ത്യാനികളിൽ 70% അതായത് 25 മില്യണിൽ 19 മില്യൺ ഈ വിഭാഗത്തിൽ പെട്ടവരാണ്. കേരളത്തിൽ 20 ലക്ഷത്തോളം പേരുണ്ട് എന്ന് കരുതുന്നു. എന്നാൽ ലഭിച്ച 1% (ഒരു ശതമാനം) സംവരണാനുകൂല്യം പോലും ഉപയോഗിക്കുന്നില്ല എന്ന് കണക്കാക്കാവുന്നതാണ്. 2000ത്തോളം നിയമനങ്ങൾ നടത്തുന്ന ചില തസ്തികകൾ ഇത് എത്രത്തോളം വരും എന്ന് കണക്കാക്കാവുന്നതേയുള്ളൂ.) സംവരണ വിഭാഗത്തിന് മാറ്റി പിന്നീടുള്ള ഒഴിവുകൾ വീണ്ടും അപേക്ഷിച്ച് അവർക്ക് തന്നെ നൽകുവാൻ വ്യവസ്ഥയുണ്ട്.

വിവിധ സംവരണ സമുദായങ്ങൾക്ക് അനുവദിച്ചിരിക്കുന്ന സംവരണ ശതമാനം താഴെ പറയുന്നു.

ലാസ്റ്റ് ഗ്രേഡ് ഇതര തസ്തികകൾ

(1) ഈഴവ 14% (2) മുസ്ലീം 12% (3) പട്ടികജാതി 8% (4) ലത്തീൻ കത്തോലിക്ക 4% (5) ആംഗ്ലോ ഇന്ത്യൻ 4% (6) ഒ. ഇ.സി. 3% (7) ഒ. എസ്. 1%, (8.) വിശ്വകർമ്മ 3%, (9) എസ്. ഐ. യു. വി. നാടാർ 1% (10) ഹിന്ദു നാടാർ 1% (11) ധീവര 1%

ലാസ്റ്റ് ഗ്രേഡ് തസ്തികയ്ക്ക്

(1) ഈഴവ 11%, (2) മുസ്ലീം 10%, (3) പട്ടികജാതി 8%, (4) പട്ടിക വർഗ്ഗം 2% (5) ഒ. സി.സി. 6% (7) ലത്തീൻ കത്തോലിക്ക, ആംഗ്ലോ ഇന്ത്യൻ 4% (8) വിശ്വകർമ്മ 3%, (9) എസ്. ഐ. യു. സി. നാടാർ 2% (10) ഹിന്ദു നാടാർ 1% (11) ധീവര 1%

പി. എസ്. സി. നിയമനങ്ങളിൽ 50% സംവരണം എന്നതാണ് അടിസ്ഥാന തത്വം. (എന്നാൽ ചില തസ്തികകളിൽ അർഹരായ ബധിരർ, അന്ധർ, വികലാംഗർ എന്നിവരുടെ തൊഴിൽ ചെയ്യാനുള്ള കഴിവ് പരിശോധിച്ച് 3% മെറിറ്റ് അടിസ്ഥാനത്തിൽ നൽകണമെന്നാണ് വ്യവസ്ഥ. ആയത് സംവരണം ലഭിക്കുന്നവർ ഉൾപ്പെടെ എല്ലാവർക്കും അർഹതയുണ്ട്. (സംവരണം അതിന്റെ കാരണങ്ങൾ, അതുമായ നിയമങ്ങൾ കമ്മീഷൻ എന്നിവയെപ്പറ്റി ഒരു ചർച്ച ബഥേൽ പത്രിക നടത്തണം എന്നുകൂടി താല്പര്യപ്പെടുന്നു.

അഡ്വ. തോമസ് ഫിലിപ്പ്

അഭിനന്ദനങ്ങൾ

അഖില മലങ്കര OCYM കലാമേളയിൽ പ്രസംഗ മത്സരത്തിൽ ഒന്നാം സ്ഥാനം കരസ്ഥമാക്കിയ **റെജി ചാക്കോ**. വെൺമണി സെന്റ് മേരീസ് ഇടവകാംഗമാണ്.



മർത്തമറിയം വനിതാ സമാജം

2015 ഒക്ടോബർ 19ന് നടന്ന കേന്ദ്ര പരീക്ഷയിൽ അഖില മലങ്കരയിൽ നിന്നും ജൂനിയർ വിഭാഗത്തിൽ ഒന്നാം റാങ്ക് നേടിയ **ചൈന്യ**



ജിജിയും (നെല്ലിമല മാർ ഗ്രീഗോറിയോസ്) സീനിയർ വിഭാഗത്തിൽ ഒന്നാം റാങ്ക് നേടിയ **ലാലി സന്തോഷും** (അറത്തിൽ സെന്റ് ജോർജ്ജ്) സൂപ്പർ സീനിയർ വിഭാഗത്തിൽ രണ്ടാം റാങ്ക് നേടിയ **ഡോ. എലിസബേത്ത് തോമസും** (കുട്ടമ്പേരൂർ സെന്റ് മേരീസ്)

ഒന്നാം സ്ഥാനം കരസ്ഥമാക്കി

2015 ഒക്ടോബർ 19 ന് നടത്തപ്പെട്ട കേന്ദ്ര പരീക്ഷയിൽ 486 പരീക്ഷാർത്ഥികളെ പങ്കെടുപ്പിച്ച് ചെങ്ങന്നൂർ ഭദ്രാസന മർത്തമറിയം വനിതാ സമാജം പരീക്ഷാർത്ഥികളുടെ എണ്ണത്തിൽ മലങ്കര സഭയിൽ ഒന്നാം സ്ഥാനം കരസ്ഥമാക്കി. 65 പരീക്ഷാർത്ഥികളെ പങ്കെടുപ്പിച്ച ഉമയാറ്റൂർ മലങ്കരസഭയിൽ ഏറ്റവും കൂടുതൽ പരീക്ഷാർത്ഥികളെ പങ്കെടുപ്പിച്ചുകൊണ്ട് പരീക്ഷാർത്ഥികളുടെ എണ്ണത്തിൽ ഒന്നാം സ്ഥാനം

വാർഷിക സമ്മേളനം

ഭദ്രാസന മർത്തമറിയം വനിതാസമാജത്തിന്റെ 31-ാമത് വാർഷിക സമ്മേളനം 2016 മാർച്ച് 11 വെള്ളിയാഴ്ച രാവിലെ 9.30 മുതൽ ഉച്ചയ്ക്ക് 1 മണി വരെ ഇടവകാട് സെന്റ് മേരീസ് ദേവാലയത്തിൽ നടത്തുന്നു. ഇടവക മെത്രാപ്പോലീത്ത അഭി. തോമസ് മാർ അത്താനാസിയോസ് തിരുമേനി നേതൃത്വം നൽകും.



ആ ബന്ധം മുറിയരുത്

സ്നേഹമുള്ള കുട്ടുകാരെ,

വടക്കേ ഇന്ത്യയിൽ ‘സംക്രാന്തി’ എന്നു പേരുള്ള ഒരു ഉത്സവം ഉണ്ട്. അന്ന് പട്ടം പറപ്പിക്കലാണ് പ്രധാന വിനോദം. വലിയ മൈതാനത്ത് കുട്ടികളും മാതാപിതാക്കളും ഒത്തുകൂടി ഒരുമിച്ച് പട്ടം പറപ്പിക്കുന്നതു കാണുവാൻ നല്ല രസമാണ്.

ഒരു അമ്മ പട്ടം ഉയരത്തിലേക്ക് പറപ്പിക്കുന്നത് കൗതുകത്തോടെ നോക്കിനിന്ന് മകൻ സന്തോഷിക്കുന്നുണ്ടായിരുന്നു. കുറേക്കഴിഞ്ഞപ്പോൾ അവൻ പറഞ്ഞു. “ അമ്മേ, ചരടിൽ പിടിച്ചിരിക്കുന്നത് കൊണ്ട് അതിന് കുടുതൽ ഉയരത്തിൽ പറക്കുവാൻ കഴിയുന്നില്ലല്ലോ.” ഇതുകേട്ട അമ്മ ആ ചരട് പൊട്ടിച്ചു. പട്ടം വളരെ വേഗത്തിൽ മുകളിലേക്ക് പോകുന്നത് കണ്ട് കുട്ടി സന്തോഷിച്ചു. എന്നാൽ അല്പസമയത്തിനുള്ളിൽ അത് കറങ്ങി കറങ്ങി ഭൂമിയിലേക്ക് പതിക്കുന്നതു കണ്ടു. ഇതു കണ്ടപ്പോൾ കുട്ടിയ്ക്ക് വലിയ സങ്കടവും പരിഭവവവും ഉണ്ടായി.

ഇതുകണ്ട് സമീപത്തിലുన్న അമ്മ വിശദീകരിച്ചു. “മോനേ, പട്ടം മുകളിലേക്ക് ഉയർന്നെങ്കിലും അതിന്റെ നിയന്ത്രണം എന്റെ കൈയ്യിലായിരുന്നപ്പോൾ അതു സുരക്ഷിതമായിരുന്നു. എന്നാൽ നിയന്ത്രണം നഷ്ടപ്പെട്ടപ്പോൾ പ്രതികൂല ശക്തികളെ കീഴടക്കുവാൻ അതിനു കഴിയാതെ പോയി.

മനുഷ്യജീവിതവും ഇതുപോലെയാണ്. കുടുംബാന്തരീക്ഷത്തിൽ നിന്നുകൊണ്ട് കുറച്ച് ഉയരങ്ങളിൽ എത്തിക്കഴിയുമ്പോൾ വീട്, കുടുംബം, സംസ്കാരം ഇതൊക്കെ നമ്മെ നിയന്ത്രിക്കുന്നതു കൊണ്ട് പൂർണ്ണ സ്വാതന്ത്ര്യം ലഭിക്കാതെ പോകുന്നു എന്ന് തോന്നിപ്പോകും.

സ്വതന്ത്രമായി ഉയരങ്ങളിലേക്കു പോകുവാൻ തടസ്സമായി നിൽക്കുന്ന ഈവക കാര്യങ്ങളിൽ നിന്നും കുട്ടികളും കൗമാരക്കാരും ആ ചരടുപൊട്ടിച്ച് സ്വതന്ത്രമാകുവാൻ ശ്രമിക്കാറുണ്ട്.

പക്ഷെ മകനെ, ഒരു കാര്യം ഓർക്കണം. കുടുംബം, സംസ്കാരം, സഭ, ആത്മീയ ജീവിതം ഇവയൊക്കെ ഉയരങ്ങളിൽ സുരക്ഷിതമായി ജീവിക്കുവാനുള്ള സാഹചര്യങ്ങളാണ് നമുക്കു നൽകുന്നത്. ഈ ചരടുകൾ പൊടിച്ച് അനന്തതയിലേക്ക് ഉയരുവാൻ ശ്രമിച്ചാൽ ആ പട്ടത്തെപ്പോലെ താമസിയാതെ നിലംപരിശാകും എന്ന് മറക്കരുത്.

നാം അനുഭവിക്കുന്ന സുഖവും സ്വാതന്ത്ര്യവും ദൈവദത്തമാണ്. എന്നാൽ അതിൽ മതിമറന്ന് അതിരുകൾക്കപ്പുറം പറന്നുയരുവാൻ ശ്രമിക്കുമ്പോൾ പല ജീവിത മൂല്യങ്ങളിലും മറന്നുപോകാറുണ്ട്. ജീവിത മൂല്യങ്ങൾ ഓർക്കാതെ ബന്ധങ്ങൾ വിച്ഛേദിച്ച് സന്തോഷത്തിന്റെയും സഹനത്തിന്റെയും പിന്നാലെ മാത്രം പോകുന്നവർക്ക് വളർച്ച ശുഭപ്രഭാവസാന്നിധ്യമാകാറില്ല.

ഏതൊരു ജീവിതത്തിനും അർത്ഥമില്ലാത്ത പുറംപൂച്ചകൾക്കുമിടയിൽ നമ്മുടെ ആന്തരികമായ ഗുണങ്ങൾ നശിച്ചുപോകുന്നു.

ഊർജ്ജസ്വലതയും ധൈര്യവും ഉത്സാഹവുമൊക്കെയാണ് നമുക്ക് ഇന്ന് ആവശ്യമായുള്ളത്.

പ്രായത്തെയും കാലത്തെയും ജീവിത സാഹചര്യങ്ങളെയും കൂസാതെ മുറുകെ പിടിക്കേണ്ട ഒരു ആത്മീയ പരിവർത്തനമാണ് ഇന്ന് നമുക്ക് ആവശ്യം.

സ്നേഹത്തിന്റെയും കാരുണ്യത്തിന്റെയും ത്യാഗത്തിന്റെയും നിസ്വാർത്ഥതയുടെയും നീരുറവ കുട്ടികളുടെ മനസ്സിൽ വളരുന്നുണ്ടെന്ന് നമ്മുടെ പ്രവർത്തികളിലൂടെ ലോകം അറിയണം.

കുട്ടുകാരെ,

പഠിച്ച് വളരുമ്പോഴും ഉപരിപാഠത്തിനായി ദേശം വിട്ടുപോകുമ്പോഴും കുടുംബ ബന്ധവും സംസ്കാരവും സഭാസ്നേഹവും ഒന്നും നഷ്ടപ്പെടാതിരിക്കുവാൻ ശ്രമിക്കണം. ജീവിത മൂല്യങ്ങളിൽ നിയന്ത്രിക്കപ്പെടുന്ന ജീവിതം ഒരിക്കലും നിയന്ത്രണം നഷ്ടപ്പെട്ട പട്ടമായി തീരുകയില്ല. നമ്മുടെ ജീവിതം എപ്പോഴും ദൈവവുമായി ബന്ധപ്പെട്ടു നിൽക്കട്ടെ. ആ നൂൽ ഒരിക്കലും പൊട്ടിപ്പോകാതിരിക്കുവാൻ ശ്രദ്ധിക്കുക.

ദൈവം അനുഗ്രഹിക്കട്ടെ,

സ്നേഹപൂർവ്വം,

ആനിചേച്ചി

കാന്താരി മുളക്



നിരവധി ഗുണങ്ങൾ നിറഞ്ഞതാണ് കാന്താരി മുളക്. കാപ്സിക്കം ഫ്രൂട്ടസൻസ് എന്ന ശാസ്ത്ര നാമത്തിൽ അറിയപ്പെടുന്ന കാന്താരിമുളക് ഭക്ഷണത്തിന് എരിവും, രുചിയും നൽകുന്നു. കായുടെ നിറം, വലിപ്പം, എരിവിന്റെ കൂടുതൽ കുറവ് എന്നീ വ്യത്യസ്തത പുലർത്തുന്ന പല നാടൻ ഇനങ്ങളും നിലവിലുണ്ട്. വെള്ളക്കാന്താരി, പച്ചക്കാന്താരി, നാടൻ കാന്താരി എന്നീ പേരുകളിൽ അറിയപ്പെടുന്നു. ചക്കയ്ക്കും, കപ്പയ്ക്കും ചേർക്കുവാൻ മലയാളികൾക്ക് കാന്താരി തന്നെ വേണം. പുഴുങ്ങിയ കപ്പ തിന്നുവാൻ കാന്താരി ചമന്തി ഒഴിച്ചു കൂട്ടാൻ പാടില്ലാത്തതാണ്. കാന്താരി മുളകിൽ അടങ്ങിയിരിക്കുന്ന “കാപ്സൈസിൻ” എന്ന ഘടകത്തിന് ശരീരത്തിലെ കൊഴുപ്പിനെ കുറയ്ക്കാൻ കഴിവുണ്ട്. ആയുർവേദ മരുന്ന് കഴിക്കുന്നവർക്ക് കാന്താരിമുളകിന് വിലക്കുണ്ട്. എന്നാൽ ആയുർവേദ ചികിത്സാരംഗത്ത് കാന്താരി മുളക് ഉപയോഗിച്ചു വരുന്നു. കൃഷിയിടങ്ങളിൽ ജൈവ കീടനാശിനിയായി കാന്താരി മുളക് ഗോമൂത്രം മിശ്രിതം നല്ലൊരു ജൈവ കീടനാശിനിയാണ്. രണ്ട് മുന്ന് മുട്ട കാന്താരി ചെടി അടുക്കള മുറ്റത്ത് വലിയ പരിചരണം ഒന്നും ഇല്ലാതെ വിഷം അടിക്കാതെ വളർത്തുവാൻ പ്രയാസമില്ല. അടുക്കളത്തോട്ടത്തിന് ഇവ പ്രത്യേക ഭംഗി നൽകും. ഇതൊരു ദീർഘകാലവിളയാണ്. നേരിട്ടുള്ള സൂര്യപ്രകാശം ആവശ്യമില്ലാത്തതിനാൽ ഇടവിള കൃഷിചെയ്യുവാൻ അനുയോജ്യമാണ്. ഏതു സമയത്തും കൃഷി ചെയ്യാം. പഴുത്ത്പാകമായ കായ്കളിൽ നിന്നും വിത്ത് ശേഖരിച്ച് പാകി കിളർപ്പിച്ച് തൈകൾ നാലില പ്രായത്തിൽ മാറ്റി നടാം. തടത്തിൽ ജൈവ വളം ചേർത്തിരിക്കണം. നല്ല വളക്കൂറുള്ള മണ്ണിൽ വളം ഒഴിവാക്കാം. ഉണങ്ങിപ്പൊടിഞ്ഞ കോഴിവളം ഏറ്റവും യോജിച്ച ജൈവവളമാണ്. കോഴിവളം കുറഞ്ഞ അളവിൽ ചേർത്ത് നനച്ചു കൊടുക്കണം. വരൾച്ചയെ ഒരു പരിധിവരെ ചെറുത്തു നിൽക്കുവാൻ കഴിവുണ്ടെങ്കിലും വേനലിൽ ജലസേചനം നടത്തിയാൽ നല്ല വിളവ് ലഭിക്കും. ഉണക്കിപ്പൊടിച്ചും, ഉപ്പിലിട്ടും, അച്ചാറിട്ടും സൂക്ഷിച്ചു വയ്ക്കാം. അന്യ സംസ്ഥാന തൊഴിലാളികൾക്ക് നമ്മുടെ കാന്താരിമുളക് വലിയ പ്രിയമാണ്. വാണിജ്യടിസ്ഥാനത്തിൽ ഈ കൃഷിയിൽ നിന്നും നല്ല ആദായം പ്രതീക്ഷിക്കാം. ഒരു സെന്റ് സ്ഥലത്ത് 60 - 70 ചെടികൾ നടാവുന്നതാണ്. ചെടിച്ചുവട്ടിൽ പുത ഇട്ടുകൊടുക്കണം. ഇല മുരടിപ്പ് ഉണ്ടായാൽ പുളിച്ച കഞ്ഞിവെള്ളം നേർപ്പിച്ച് ഇലയുടെ അടിവശത്ത് സ്പ്രേ

ചെയ്യണം. വേപ്പയിഷ്ഠിത ജൈവ കീടനാശിനിയും ഉപയോഗിക്കാം. സംശയങ്ങൾക്ക് ഭദ്രാസന ഇക്കോളജി വിഭാഗവുമായി ബന്ധപ്പെടാവുന്നതാണ്. ഫോൺ 9447347899

കുരുമുളക് വള്ളികൾ വേർ പിടിപ്പിക്കുവാൻ സമയമായി. രണ്ട് മുട്ട് നീളത്തിൽ മുറിച്ച് പോട്ടിംഗ് മിശ്രിതം നിറച്ച നേഴ്സറി കവറിൽ ഒരു മുട്ട് താഴ്ത്തി നട്ട് നിഴലിൽ വച്ച് നനച്ചു കൊടുക്കണം.

കുടുംബ നവീകരണ ധ്യാനം



ഉള്ളന്നൂർ സെന്റ് മേരീസ് ഓർത്തഡോക്സ് ദേവാലയത്തിലെ 117-ാമത് പെരുന്നാളിനോടനുബന്ധിച്ച് ഇടവക യുവജന പ്രസ്ഥാനത്തിന്റെ നേതൃത്വത്തിൽ കുടുംബ നവീകരണ ധ്യാനം ഫാ. ജോൺ ചെല്ലാനി കപ്പച്ചിൻ നയിച്ചു. സി. ഒ. ജോസഫ് റമ്പാൻ, ഫാ.ഡോ. മാത്യു കോശി, ഫാ. ജോൺ പോൾ, ഡോ. റോബിൻ, ജിജോ ജേക്കബ്, ബിജിൻ സാമുവേൽ, സ്മിത്ത് വർഗീസ്, എന്നിവർ പരിപാടികൾക്ക് നേതൃത്വം നൽകി.



ഭദ്രാസന വാർത്തകൾ

വിശുദ്ധിയുടെയും ആത്മതപനത്തിന്റെയും നാളുകളായ വലിയ നോമ്പിലൂടെ നാം കടന്നു പോകുകയാണല്ലോ. യഥാർത്ഥമായ നോമ്പനുഷ്ഠാനത്തിലൂടെ ഉയർപ്പിന്റെ വലിയ അനുഭവത്തിലേക്ക് പ്രവേശിക്കുവാൻ നമുക്കേവർക്കും കഴിയണം.

നമ്മുടെ 9-ാമത് ഭദ്രാസന കൺവൻഷൻ അനുഗ്രഹകരമായി പൂർത്തീകരിക്കുവാൻ നമുക്ക് കഴിഞ്ഞു. കൺവൻഷന്റെ വിജയകരമായ നടത്തിപ്പിനുവേണ്ടി നന്മകൾ ചൊരിഞ്ഞു തന്ന സർവ്വശക്തനെ നന്ദിയോടെ സ്മരിക്കുന്നു. വാഹനങ്ങൾ ക്രമീകരിച്ച് കടന്നു വന്ന ഇടവകകൾ, വന്ദ്യ വൈദികർ, ശുശ്രൂഷകർ, കൺവൻഷന്റെ വിവിധ ചുമതലക്കാർ, പങ്കെടുത്ത ഏവരോടും നന്ദി അറിയിക്കുന്നു.

ഭദ്രാസന ദിനാഘോഷത്തോടനുബന്ധിച്ച് നടത്തിയ കവർ കളക്ഷൻ അഭിവന്ദ്യ ഇടവക മെത്രാപ്പോലീത്താ തിരുമനസ്സുകൊണ്ട് ബഥേൽ അരമനയിൽ കൂടുന്ന യോഗത്തിൽ വച്ച് 2016ഫെബ്രുവരി 27-ാം തീയതി ഉച്ചയ്ക്ക് 2 മണിക്ക് നേരിട്ട് സ്വീകരിക്കുന്നതാണ്.

2016-ലെ കാതോലിക്കാ ദിനപിരിവീനോടനുബന്ധിച്ചുള്ള കവർ വിതരണം 2016 മാർച്ച് മാസം 1-ാം തീയതി ചൊവ്വാഴ്ച ഉച്ചകഴിഞ്ഞ് 2.30ന് ബഥേൽ അരമനയിൽ വച്ച് നടക്കും. ടി. രണ്ടു യോഗങ്ങളിലും ഇടവക വികാരിമാരും സഹപട്ടക്കാരും ട്രസ്റ്റിയും, സെക്രട്ടറിയും പള്ളി പ്രതിനിധികളും വന്നു സംബന്ധിക്കണം.

കേന്ദ്ര ഭദ്രാസന തലങ്ങളിൽ ഇടവകകളിൽ നിന്നു നൽകുവാനുള്ള വിവിധ ഇനത്തിൽ അടയ്ക്കുവാനുള്ള വിഹിതങ്ങൾ മാർച്ച് 15-ാം തീയതിക്കു മുമ്പായി അടച്ചു തീർക്കണം.

പരിശുദ്ധ സഭയുടെ ഭരണഘടനയ്ക്കു അഭിവന്ദ്യ തിരുമനസ്സിന്റെ കല്പനയിൽ നൽകുന്ന നിർദ്ദേശങ്ങൾക്കു അനുസൃതമായി കഷ്ടാനുഭവാഴ്ചക്കു മുമ്പായി ഇടവക ഭരണ സമിതി അംഗങ്ങളെ തിരഞ്ഞെടുത്ത് ഭദ്രാസന ആഫീസിൽ പൊതുയോഗ മിനിട്ട്സ് അയച്ചു കൊടുക്കേണ്ടതാണ്.

ഫാ. തോമസ് കൊക്കാപ്പറമ്പിൽ
(ഭദ്രാസന സെക്രട്ടറി)

ആഡിറ്റോറിയ കുദാശാ സമ്മേളനം



ആത്മീയ പ്രവർത്തനങ്ങൾ നന്മയുടെയും മാനുഷിക മൂല്യങ്ങളുടെയും സന്ദേശങ്ങളാകണമെന്നും ആത്മീയ ആരോഗ്യം നിലനിൽക്കണമെങ്കിൽ ദുർബലരെയും പാവപ്പെട്ടവരെയും ഓർക്കണമെന്നും തോട്ടപ്പുഴ മാർ ഗ്രീഗോറിയോസ് പള്ളി പണികഴിപ്പിച്ച മാർ ഗ്രീഗോറിയോസ് ആഡിറ്റോറിയത്തിന്റെ കുദാശാ കർമ്മ സമ്മേളനം ഉദ്ഘാടനം ചെയ്ത് ആന്റോ ആന്റണി എം. പി. പറഞ്ഞു. അഭി. തോമസ് മാർ അത്താനാസിയോസ് മെത്രാപ്പോലീത്താ അദ്ധ്യക്ഷത വഹിച്ചു. ജോസഫ് എം. പുതുശ്ശേരി മുൻ എം. എൽ. എ., ഭദ്രാസന സെക്രട്ടറി ഫാ. തോമസ് കൊക്കാപ്പറമ്പിൽ, പഞ്ചായത്ത് പ്രസിഡന്റ് ഗീതാ അനിൽകുമാർ, ഫാ. തോമസ് ഏബ്രഹാം മലയശ്ശേരിൽ, ഫാ. ജോൺ പി. ഉമ്മൻ, ഇടവക വികാരി ഫാ. ജോസഫ് കുറിയാക്കോസ് പാമ്പാടിക്കണ്ടത്തിൽ, പഞ്ചായത്ത് മെമ്പർ കെ. ബി. ശശിധരൻ പിള്ള, ഭദ്രാസന കൗൺസിൽ മെമ്പർ റോയി ചാണ്ടപ്പിള്ള, ഇടവക സെക്രട്ടറി മത്തായി വർഗീസ് നീലങ്കേരിൽ എന്നിവർ പ്രസംഗിച്ചു. ആഡിറ്റോറിയത്തിന്റെ ജനറൽ കൺവീനറായി പ്രവർത്തിച്ച വർഗീസ് ഫിലിപ്പ് കാട്ടുരിനെ മെത്രാപ്പോലീത്താ മെമെന്റോ നൽകി ആദരിച്ചു.

പിഡാനുഭവ ആചരണവും കാൽകഴുകൽ ശുശ്രൂഷയും

ബുധനൂർ സെന്റ് ഏലിയാസ് ഓർത്തഡോക്സ് ഇടവകയുടെ ആഭിമുഖ്യത്തിൽ പിഡാനുഭവ വാപരാചരണത്തോടനുബന്ധിച്ച് ശ്രേഷ്ഠമായ കാൽകഴുകൽ ശുശ്രൂഷ നിർവ്വഹിക്കപ്പെടുന്നു. ഈ ശുശ്രൂഷകൾക്ക് ബ്രഹ്മവർ ഭദ്രാസനാധിപനും ഇടവകാംഗവുമായ അഭി. യാക്കോബ് മാർ ഏലിയാസ് മെത്രാപ്പോലീത്താ മുഖ്യ കാർമ്മികത്വം വഹിക്കുന്നതാണ്.



ബഹു. സൺഡേസ്കൂൾ പ്രവർത്തകരേ,

സൺഡേസ്കൂൾ മത്സര പരീക്ഷയുടെ ഫലത്തിനായി കാത്തിരിക്കുകയാണല്ലോ. ഈ പ്രാവശ്യം മത്സര പരീക്ഷയിൽ പങ്കെടുക്കുന്ന വിദ്യാർത്ഥികൾ യൂണിറ്റു തലത്തിൽ 80%ന് മുകളിൽ മാർക്ക് വാങ്ങിയ എല്ലാവരെയും പങ്കെടുപ്പിക്കണമെന്നായിരുന്നു. എന്നാൽ യൂണിറ്റിൽ നിന്നും പങ്കെടുപ്പിച്ച വിദ്യാർത്ഥികളുടെ പങ്കാളിത്തത്തിൽ ശരിയായ പ്രോത്സാഹനമല്ലായെന്നത് സൺഡേസ്കൂൾ ഭദ്രാസനത്തിനു പോലും മുന്നോട്ടുപോകുവാൻ കഴിയാത്ത നിലയിലായിരുന്നു എന്ന് പറയാതിരിക്കാൻ വയ്യ. കേന്ദ്ര - ഭദ്രാസനതല നിർദ്ദേശങ്ങൾ വ്യക്തമായി യൂണിറ്റിൽകൂടി നടപ്പാക്കാൻ കഴിയുന്നില്ലെങ്കിൽ ഭാവി ഇരട്ടിലേക്ക് ആണ്, വെളിച്ചത്തിലേക്കല്ല നീങ്ങുന്നത്.

ഭദ്രാസന സൺഡേസ്കൂൾ സർക്കുലർ 01/2016 എല്ലാ പ്രഥമാദ്ധ്യാപകർക്കും, ബഹു. വികാരിമാർക്കും ഒപ്പം വച്ചിരുന്നു. അതിൽ O.V.B.Sൽ യൂണിറ്റിൽ നിന്നും ലഭിക്കേണ്ടതായ വിവരങ്ങൾ അടങ്ങിയ ഫോമും വച്ചിരുന്നു. ലഭിക്കാത്തവർ ഡയറക്ടറുമായി ബന്ധപ്പെടുക.

ESO മാരായി തെരഞ്ഞെടുക്കുന്നവർ 25നും 60നും ഇടയിൽ പ്രായമുള്ളയാളും 5 വർഷത്തെ OVBS പ്രവർത്തന പരിചയമുള്ളയാളുമായിരിക്കാൻ ശ്രദ്ധിക്കുമല്ലോ. ഭദ്രാസനത്തിൽ നിന്നും അയച്ച സർക്കുലർ യൂണിറ്റിൽ അദ്ധ്യാപക യോഗം വിളിച്ചുകൂട്ടി ശ്രദ്ധയിൽ പെടുത്തണം.

OVBS ഭദ്രാസന പരിശീലനം മാർച്ച് 6, 7 (ഞായ്, തിങ്കൾ) തീയതികളിൽ ബീത്ഥെൽ അരമന ഹാളിൽവെച്ച് നടത്തപ്പെടുന്നതാണ്. 6-ാം തീയതി ഞായറാഴ്ച 2 മണി മുതൽ 4 മണി വരെയും 7-ാം തീയതി രാവിലെ 10 മുതൽ 4 വരെയും ആയിരിക്കും. ഗാനപരിശീലനം നടത്തപ്പെടുക, ഗാനപരിശീലനത്തിൽ പങ്കെടുക്കുന്നവർ ഇടവക വികാരിയുടെ സാക്ഷ്യപത്രം കൂടി കൊണ്ടുവരണം. തെരഞ്ഞെ

ടുക്കപ്പെടുന്ന ഗായകർ അല്ലാതെ മറ്റാരും യൂണിറ്റിൽ പഠിപ്പിക്കുവാൻ അനുവദിക്കരുത്.

ഒരാൾക്ക് 200/- രൂപാ ക്രമത്തിൽ രജിസ്ട്രേഷൻ ഫീസ് നൽകേണ്ടതാണ്. അഭിവന്ദ്യ തിരുമേനിയുടെ കല്പന ഇതിലേക്ക് എല്ലാ ഇടവകയിലേക്കും അയച്ചു കൊടുക്കുന്നതായിരിക്കും.

OVBS ന്റെ പുസ്തകം ഭദ്രാസനത്തിൽ കൊണ്ടുവരുമെങ്കിലും നമ്മുടെ പല യൂണിറ്റും പുറത്തു നിന്നും വാങ്ങുന്നതായി മനസ്സിലാക്കുന്നു. ആവശ്യമുള്ളവർ ഫോം പൂരിപ്പിച്ച് ഇൻസ്പെക്ടർ മുഖേന ഡയറക്ടറെ ഏൽപ്പിക്കേണ്ടതാണ്.

ഭദ്രാസനതല പാഠ്യ - സഹപാഠ്യ മത്സരത്തിൽ പങ്കെടുത്ത് ഒന്നും രണ്ടും സ്ഥാനം നേടിയവർ അവരുടെ ഫോട്ടോ ഫെബ്രുവരി 28-ാം തീയതിക്ക് മുമ്പ് ഇൻസ്പെക്ടർ മുഖേന ഡയറക്ടറെ ഏൽപ്പിക്കേണ്ടതാണ്.

സൺഡേസ്കൂൾ പഠിക്കുന്ന വിദ്യാർത്ഥികൾക്ക് ഇംഗ്ലീഷ് പുസ്തകം ആവശ്യമെങ്കിൽ ഇൻസ്പെക്ടറെ നേരത്തേതന്നെ അറിയിക്കേണ്ടതാണ്. കൂടാതെ വർഷാരംഭ സ്റ്റേറ്റ്മെന്റ് ഇൻസ്പെക്ടർക്ക് കൊടുക്കുമ്പോൾ ഡയറക്ടർക്കും ഒരു കോപ്പി നൽകുവാൻ തക്കവണ്ണം പ്രഥമാദ്ധ്യാപകർ ശ്രദ്ധിക്കണം. അവയിൽ ഇംഗ്ലീഷ് ചോദ്യപേപ്പർ വേണ്ടവർ നേരത്തേ തന്നെ അതിൽ രേഖപ്പെടുത്തിയിരിക്കേണ്ടതാണ്.

കൗൺസിലിനുവേണ്ടി
വർഗ്ഗീസ് ജി. കാവുംപുറം
ഡയറക്ടർ

യുവദീപ്തി പുരസ്കാരം

സെന്റ് സ്റ്റീഫൻസ് കത്തീഡ്രലിലെ പള്ളി ഭാഗം യുവജന പ്രസ്ഥാനത്തിന്റെ മുഖപത്രമായ യുവദീപ്തി ത്രൈമാസികയുടെ ആഭിമുഖ്യത്തിൽ ഏർപ്പെടുത്തിയ യുവദീപ്തി പുരസ്കാരം ഓർത്തഡോക്സ് സഭാ മിഷൻ ബോർഡിന്റെ പ്രധാന പ്രവർത്തകനായ വന്ദ്യ ഫിലിപ്പ് റമ്പാന് നൽകി ആദരിച്ചു. അഭിവന്ദ്യ ഡോ. യുഹാനോൻ മാർ തേവോദോറോസ് മെത്രാപ്പോലീത്ത അവാർഡും പ്രശസ്തി പത്രവും നൽകി. വികാരി ഫാ. ഐപ്പി പി. സാം, അസി. വികാരി ഫാ. തോമസ് വർഗ്ഗീസ് കടവിൽ, സന്തോഷ് മേട്ടിൽ, ഷാജൻ ശാമുവേൽ. തുടങ്ങിയവർ സംബന്ധിച്ചു. യുവദീപ്തി ത്രൈമാസികയുടെ പുതിയ പതിപ്പിന്റെ പ്രകാശനവും അന്നേ ദിവസം നിർവ്വഹിച്ചു.